



గుట్టం జాషువా

కాలికలకం

ఆగస్టు 2008

మాసపత్రిక

వెల: రూ.5



మోగింది 'సమ్మె' నగారా

ఆగస్టు 20న సార్వత్రిక సమ్మెకు సిద్ధంకండి !



CF

చరిత్ర లో ప్రవహించే కవి

గుఱ్ఱం జాషువా

- వారప్రసాద్



గుంటూరు జిల్లాలోని వినుకొండ గ్రామంలో 1895 వ సంవత్సరం, సెప్టెంబరు నెల

28 వ తేదీన జన్మించి 1971 వ సంవత్సరం జూలై 24 వరకు జీవించిన గుఱ్ఱం జాషువా గారి జీవితం తెలుగు ప్రపంచానికి తెరిచిన పుస్తకం. తన 76 సంవత్సరాల నిండు జీవితంలో జాషువా గారు ప్రపంచాన్ని ఎదుర్కొన్న తీరు మనకు ఆశ్చర్యాన్ని, సంబ్రమాన్ని కలుగజేస్తుంది.

వ్యక్తిగత జీవితంలో అనేక ఒడిదుడుకులను ఎదుర్కొన్న జాషువా గారు సాహిత్య ప్రపంచంలో తన రచనలతో సంచలనాన్ని సృష్టించారు. అందుకే తన కవిత్వంలో ఒక చోట 'వడగాడ్చు నా జీవితం అయితే వెన్నెల నా కవిత్వం' అన్నారు. వర్తమాన సమాజంలో సంప్రదాయ సాహిత్యం రాజ్యమేలుతున్న రోజుల్లో అనేక ప్రతికూలతల నెదుర్కొంటూ వాస్తవిక సామాజిక దృక్పథంతో రచనలు చేసి నిలదొక్కుకోవడం సామాన్యవిషయం ఏమీ కాదు. అందులోనూ సాంఘికంగా అణిచివేతకు లోనూన దళిత వర్గానికి చెందిన వారు ఆ రోజుల్లో సాహిత్యరంగంలోకి

ప్రవేశించడానికే అవకాశం లేని పరిస్థితి ఉండేది. క్రైస్తవ కుటుంబానికి చెందిన జాషువా గారికి కొద్దిపాటి చదువు చదువుకోవడానికి అవకాశం కల్గింది. ఎనిమిదవ తరగతితోటే చదువుకు స్వస్తి చెప్పిన జాషువా గారు నాటకాల పట్ల, సాహిత్యం పట్ల మక్కువ పెంచుకున్నారు. కుటుంబ పద్ధతి ప్రకారం బైబిల్ చదవాల్సివచ్చినా, దానికి మించి హిందూపురాణాలను ఆసక్తిగా అధ్యయనం చేసేవారు. ఇంట్లో తండ్రి నుంచి, క్రైస్తవ మత పెద్దలనుంచి జాషువా గారు హిందూ మత గ్రంథాలు చదువుతున్నందుకు వ్యతిరేకతను ఎదుర్కొనే వారు. ఈ యొక్క పరిస్థితి వారికి మత గ్రంథాల గురించి, మతాల గురించి అవగాహనను కల్పించింది.

క్రమంగా సాహిత్యం పట్ల ఆసక్తి పెరిగిన జాషువా గారు ప్రపంచాన్ని మానవ సంబంధాలను ఆసక్తిగా పరిశీలిస్తూ వాటిని తన రచనల ద్వారా వెల్లడించడం ప్రారంభించారు. సుమారు ముప్పైకి పైగా పుస్తకాలను వెలువరించిన జాషువా గారికి లభించిన అవార్డులు, బిరుదులు, పురస్కారాలు, సత్కారాలు ఎన్నో. అన్నింటికన్నా మించి తెలుగు ప్రజల మనసుల్లో నిలిచిపోయిన మహాకవి జాషువా. తను సృష్టించిన సాహిత్యంలో స్పృశించని అంశం లేదు. పద్య నిర్మాణంలో జాషువా గారు సాధించిన ప్రతిభ అనన్య సామాన్యమై, అనేక మంది మేధావుల ప్రశంసలు పొందింది. జాషువా గారి పద్యాలలోని శబ్ద సౌందర్యం గుండెలను తాకుతుంది.

జాషువా గారు రాసిన గబ్బిలం ఒక అసాధారణ రచన. ఈ రచన కోసం తను ప్రేరణ పొందిన కాళిదాసు మేఘసందేశాన్ని మరిపించిన రచన గబ్బిలం. వర్తమాన సమాజపు సాంఘిక అసమానతలపై, అనాచారాలపై ఎక్కువెట్టిన బాణం గబ్బిలం. మనుషుల్లో కులాల పేరు మీద వున్న ఈ అసమానతలను, అణిచివేతలను గురించి సృష్టికర్తకు గుడిలో తలకిందులుగా వేలాడే గబ్బిలం చేత విన్నవించడం, అదికూడా పూజారి లేని వేళ నా యీ వేదనను ఆ సృష్టికర్తకు చేరవేయి అని గబ్బిలానికి విన్నవించడం మనకు ఒక గొప్ప ఆశ్చర్యాన్ని కల్గిస్తుంది. జాషువా గారి ఊహా ప్రతిభకు ముగ్ధులం అవుతాం. గబ్బిలంలో ఆ పద్యం ఇలా ఉంటుంది.

ఆలయంబున నీవు వ్రేలాడు వేళ

శివుని చెవి నీకుఁ గొంత చేరువుగ నుండు

మౌని ఖగరాజ్ఞి, పూజారి లేని వేళ

విన్నవించుము నాడు జీవిత చరిత్ర

గబ్బిలం కావ్యంలోని ఒకొక్క పద్యం ఈ అసమానతల సమాజం మీద ఒకో ప్రశ్న. ఇంకోచోట పద్యంలో ఇలా అడుగుతారు

- జాషువా...

కర్మసిద్ధాంతమున నోరు కట్టివేసి

స్వార్థలోలురు నా భుక్తి ననుభవించు

కర్మమననేమో దాని కీ కక్ష యేమో

ఈశ్వరుని చేత ఋజువు చేయింపవమ్మ

గాంధీగారు ప్రారంభించిన హరిజనోద్ధరణ ఉద్యమాన్ని ఉద్దేశించి అదే కావ్యంలోని ఒక పద్యం లో ఇలా వ్యాఖ్యానించారు.

ఆగస్టు - 2008

కార్మికలోకం

సి.ఐ.టి.యం. ఆంధ్రప్రదేశ్ కమిటీ మాసపత్రిక

సంపుటి 21 సంఖ్య 08
నిడి ప్రతి వెల : రూ. 5
సం॥ చందా : రూ. 50

విషయ సూచిక

| | |
|--------------------------------------|------|
| సంపాదకీయం | 1 |
| కార్మికీయం | 2 |
| కవర్ స్టోరీ | 3-5 |
| కడుపులో మంట (డాక్టర్ డాక్టర్) | 6 |
| ఉద్యమవార్తలు | 7-15 |
| విశ్వాస పరీక్షలో ప్రజాస్వామ్య ఓడింది | 18 |
| ఆర్టీసీ సమ్మె ఘనవిజయం | 20 |
| సామాజిక న్యాయం | 22 |
| అంతర్జాతీయం | 23 |
| మహిళా సాధికారత ఎంతదూరం? | 25 |
| ఓరుగల్లులో ఉపాధి ఎండమావే | 26 |
| కష్టజీవి (కథ) | 27 |
| బాలల లోకం | 30 |
| మూర్ఖాకా జి.ఓ. | 32 |

మేనేజర్

కార్మికలోకం

ఇ.సం.1-7-139/44 ఎస్.ఐ.జి.స్ట్రాక్ కేంద్రం,
ఎస్.ఆర్.కె.నగర్, రిసాలగడ్డ జమిన్స్టాన్ పూర్,
మహిళారాద్, హైదరాబాద్-20
ఫోన్: 27612474 ఫ్యాక్స్: 27646565

ఎడిటోరియల్ బోర్డు

ఎడిటర్: పి.రోజా

సభ్యులు :

పర్వ సత్యనారాయణ,
ఎస్.వీరయ్య, ఆర్.సుధాభాస్కర్,
పి.అజయ్ కుమార్,
మహమ్మద్ అబ్బాస్, ఆర్.ఎస్.మూర్తి,
సత్యభాస్కర్

మేనేజియల్ బోర్డు

మేనేజర్: నాగమణ్యం

సభ్యులు :

పర్వ సత్యనారాయణ, ఎస్.పుణ్యవతి, యు.నర్సయ్య,
ఆర్.ఎస్.మూర్తి, పి.అరుణ, బాలరాజ్

ఓడింది మాత్రం ప్రజలే!!

అణు ఒప్పందాన్ని పార్లమెంటులో మెజారిటీ వ్యతిరేకిస్తే నేమి? ఆకాశమే హద్దుగా పెరుగుతున్న ధర వరల క్రింద పడినలిగిపోయే కోట్లాది సామాన్యజనం హాహాకారాలు చేస్తూ శాపనార్థాలు పెద్దేనేమి? వామపక్షాల పోటీకర్ర లాగిపారేస్తేనేమి? తిమ్మిని బమ్మిని చేసి అధికార పీఠాన్ని పట్టుకు వేలాడ గల “హస్త” లాఘవం లేకపోతే కదా!

పివి సర్కార్ బ్రతికి బట్ట కట్టడానికి పాప పంకిలమైన కాంగ్రెస్ చేతులు మరోసారి మైలపడ్డాయి. ప్రశ్నవేయడానికి కూడ డబ్బులు తినే పార్లమెంటు సభ్యులున్న దేశంలో, సొమ్ము బొక్కి ఇతరులను తమ కుటుంబ సభ్యులుగా విదేశాలకు పంపగల ఎంపిలున్న ఈ దేశంలో డబ్బులకు హోల్ సేల్ గాను, రిటైల్ గాను అమ్ముడవటం ఆశ్చర్యం గొలపదు. కాని అణు గండం నుండి బయటపడేందుకు ఎంఎన్ సీల కాసులే దిక్కున ప్రభుత్వం ఎంతనీచానికి దిగజార గలదో జూలై 22న ప్రపంచానికి వెల్లడయ్యింది.

జూలై 22న “మన్మోహన్”మే గెలిచిందని ముఖ్యంగా బడా పెట్టుబడిదార్ల మీడియా పట్ట పగ్గాల్లేని సంబరల్లో మునిగితేలుతోంది. అమెరికన్ బహుళజాతి సంస్థలకు జూనియర్ భాగస్వాములుగా అణు ఒప్పంద ఫలాల పందారంలో తమ వాటా తల్చుకుని తక్షణానందం పొందటం అందుకు ఒక కారణమైతే, వామ పక్షాల “పీడ” విరగడై తామందుకోనున్న దీర్ఘకాల లాభాలను తల్చుకుని పొంగిపోవటం మరో ముఖ్య కారణం.

అణు ఒప్పందం ఏంమోసుకొస్తుందో తెలీనిసగటు భారతీయులు సుమారు 90కోట్ల మంది. రోజు ఐదు వేళ్ళూ నోట్లో కెట్లా పోతాయోసని ఆందోళన చెందే వీరంతా తమ “పెట్టుబడి” యని మన్మోహన్ అండ్ కంపెనీ పేరాశ. విద్యుత్ కోసమే అణు ఒప్పందమని తాము చెప్తే అవును కాబోలని వీరంత భావిస్తారని వారి విశ్వాసం. శక్తి వంతమైన అణ్వాయుధ దేశంగా భారత్ అవతరిస్తుందని “సింగ్ పరివారం” చెప్తే కాబోలని ఈ జనం నమ్ముతారని వారి గుడ్డినమ్మకం.


3 లక్షల కోట్ల రూ॥ల వ్యాపారం ఎవరికి చేదు? అందుకే తెగబడ్డారు. అటు వాషింగ్టన్ ప్రభువులు, ఇటు వారి ఢిల్లీ తాబేదార్లు భారత దేశ ప్రజాస్వామ్యాన్ని అపహాస్యం చేశారు. 61 సం॥ పాటు నిర్మించుకున్న మన ప్రజాస్వామ్య దేవాలయ గర్భగుడిలోనే పచ్చనోట్లు రెపరెపలాడాయి. ఎవరు ఇవ్వమన్నారు? ఎవరిచ్చారు? ఎవరు ఇప్పించారు? ఇవి అప్రస్తుతం. సంతలో పశువుల్లా అత్యున్నత స్థాయి ప్రజా ప్రతినిధులు అంగడి సరుకులయ్యారు! భారత ప్రజాస్వామ్యం వలువలూడ్చి వేయబడి, విలువలు తరిగి నగ్నంగా నిలిచింది.

దాంతో కార్పొరేట్లు పేట్రేగుతున్నారు. ఫైనాన్షియల్ సెక్టార్ సంస్కరణలు, పెన్షన్ సంస్కరణలు, కార్మిక సంస్కరణలు ఆఘమేఘాల మీద అమలు చేయాలని సిబ్బలు, అసోచాంలు, ఫిక్కిలు వత్తిడి ప్రాశంభించాయి. నష్టపోయిన నాలుగు సంవత్సరాలను ఈ ఒక్క సం॥లోనే సంపాదించాలనే దుగ్ధ వారిలో కన్నడుతోంది. మన్మోహన్ ని దీవించడానికి ఫోన్ చేసిన బుష్ దొర సంస్కరణల బాటలో ధైర్యంగా నడవమంటూ, అమెరికాకు వివిధంగా దగ్గరవ్వాలో ఆలోచించుకోమని సలహా పారేశాడు. ప్రపంచ వాణిజ్య సంస్థ (దోహారాండ్) చర్చల్లో మరింత సహకరించుకుందామన్నాడు. అమెరికా పెట్టుబడులు ఇక భారత్ లోకి వెల్లువెత్తుతాయన్నాడు.

వీటి పర్యవసానాలు తెలీని, తెల్చుకోలేని అమాయకులా భారతీయులు? అమెరికన్ పెట్టుబడంటే ప్రైవేటీకరణలు, దినదిన గండంగా గడిపే కాంట్రాక్టు ఉద్యోగాలే. దోహారాండ్ కు సహకరించట మంటే వ్యవసాయరంగం పూర్తిగా మటాపే! సర్వీసు రంగమంతా వీదేశి గుత్తపెట్టుబడిదార్ల పాలవటమే! అందుకే జూలై 22న కార్పొరేట్లు గెల్చారు. ఓడింది మాత్రం మన ప్రజలు, ప్రజా స్వామ్యమే!


అందుకే ముందుంది ముసళ్ళ పండగ! భారత కార్మికవర్గమా!

తోడేళ్ళొస్తున్నాయ్, పారాచుషార్!!



కార్టూన్లీయం

వివిధ పత్రికల సౌజన్యంతో




మోగింది సమ్మె నగారా!

సి.ఎం.పి. ని ఉల్లంఘిస్తే శంకరగిరి మాన్యాలే!!

ఉద్యోగ - కార్మికులారా ఆగస్టు 20 సమ్మెకు సన్నద్ధం కండి!!!

యు.పి.ఎ ప్రభుత్వం గాడి తప్పింది. కనీస ఉమ్మడి ప్రణాళిక ఆధారంగా పాలన చేస్తానని 4 ఏండ్లు పూర్తి చేసుకుంది. ఆఖరి సంవత్సరంలో అసలు రంగు బయట పడింది. అధిక ధరలు, దారిద్ర్యం, నిరుద్యోగం, ఆత్మహత్యలు, తదితర తీవ్రసమస్యలతో జనం అల్లాడిపోతుంటే “కళ్ళుండి చూడ లేని కబోదిలా” పాలకులు వ్యవహరిస్తున్నారు. పైగా ఇవేమీ సమస్యలు కానట్లు, ధరలు పెరుగుదల, అనేది మన దేశ సమస్య కాదని,

ఇంధన వాడకం బాగా పెరగటమేనని చాటింపేస్తున్నాడు. దొంగలు - దొంగలు ఊళ్ళు పంచుకున్నట్లు ప్రజలను లూటీచేసేందుకు ఈ ఘనాపాటీలు పోటీపడుతున్నారు. ఇదే అదునుగా భావించిన మన్మోహన్ సర్కార్ అమెరికాతో వ్యూహాత్మక అణుఒప్పందం చేసుకుని ఆర్థిక స్వావలంబనకు - దేశ సార్వభౌమత్వానికి ముప్పుతెచ్చే ద్రోహపూరిత చర్యకు ఒడిగట్టింది. తాటిచెట్టు ఎందుకెక్కావురా అంటే దూడ గడ్డి కోసమన్నాడట ఓ



అంతర్జాతీయ సమస్యని దీనిపై ఆందోళన చెందటం అర్థం లేని విషయమని బరి తెగించి చెబుతున్నారు. భారీగా పెంచిన డీజిల్ పెట్రోల్ రేట్లకు వ్యతిరేకంగా దేశవ్యాప్తంగా ప్రజలు - కార్మిక సంఘాలు - ప్రతిపక్ష పార్టీలు బండ్లు హర్తాళ్లు నిర్వహిస్తే ప్రధానమంత్రికి ఎక్కడ లేని కోపం వచ్చింది. అధిక ధరల విషయంలో రాజకీయం చేయొద్దని, ప్రజలు భారాలు భరించేందుకు త్యాగాలకు సిద్ధం కావాలని సెలవిచ్చారు. మన్మోహన్ సింగ్ గారి అంతర్జాతీయ బాస్ జార్జిబుష్ మరో అడుగుముందుకేసి భారతదేశంలోని ప్రజలు బాగా తినమరిగారని, అందువల్లనే ప్రపంచంలో ఆహారధాన్యాల ధరలు మండుతున్నాయని రంకెలేస్తున్నాడు. ఫెరిగిన పెట్రో - ఉత్పత్తుల ధరలకు కూడా భారత్ లో

పెద్దమనిషి. అట్లాగే దేశంలో పెరుగుతున్న విద్యుత్ అవసరాలను తీర్చేందుకు ఈ ఒప్పందం ఎంతో అవసరమైనదన్నట్లుగా సోనియాగాంధీ మొదలుకొని చోటా మోటా నాయకులంతా పల్లవినందు కున్నారు. ఒకే మోసపూరిత కుట్రలతో, నయవంచపు మాటలతో దేశ ప్రయోజనాలను వణంగా పెడుతూ అమెరికా సామ్రాజ్యవాదుల అడుగులకు మడుగులొత్తటం సిగ్గుమాలిన చర్యగాక మరేమిటని సిఐటియు ప్రశ్నిస్తున్నది.

పెరిగిపోతున్న ద్రవ్యోల్బణం - పడిపోతున్న నిజ వేతనాలు

ఒక వైపు నిత్యావసర సరుకులు మరోవైపు పెట్రో ఉత్పత్తుల ధరలు పెరుగుదల మూలంగా ద్రవ్యోల్బణం

సుమారు 12 శాతానికి పెరిగింది. గత 15 ఏండ్ల కాలంలో ఇది రికార్డు స్థాయికి చేరింది. ఇది దేశప్రజలను, ఆర్థిక వేత్తలను తీవ్ర ఆందోళనకు గురిచేస్తున్నా చిదంబరానికి చీమ కుట్టినట్లు కూడా లేదు. ఆర్.బి.ఐ. ని రంగంలోకి దించి ద్రవ్యోల్బణం రెక్కలు విరుస్తానని ఉత్తర కుమార్ ప్రగల్భాలు పలికి ఆచరణలో చేతులెత్తేసాడు. ప్రపంచ మార్కెట్లో స్పెక్యులేషన్ తో పెరుగుతున్న ముడిచమురును దిగుమతి చేసుకుని, దేశంలో డీజిల్ - పెట్రోల్ లపై అధిక మొత్తంలో పన్నులు వేస్తూ కేంద్ర, రాష్ట్ర ప్రభుత్వాలు తమ ఖజానాలు నింపుకుంటున్నాయి. ఆహారధాన్యాల సేకరణలో ప్రభుత్వ బాధ్యతారాహిత్యం, ఫార్వర్డ్ ట్రేడింగ్ పేరుతో బహుళ జాతి కంపెనీల మోసపూరిత చర్యలు, అక్రమ నిల్వలు, కృత్రిమ కొరత కారణంగా ధరలు ఆకాశన్నంటు తున్నాయి. రక్షిత నిల్వలు తగ్గిపోయి ప్రజా పంపిణీ వ్యవస్థ ధ్వంసం చేయబడుతున్నది. ఈ ఏడాది కాలంలోనే నిత్యావసర సరుకుల ధరలు 50 నుండి వంద శాతం పెరగటంతో సామాన్యుల బ్రతుకులు కడు దయనీయంగా మారాయి. ఈ ధరల పెరుగుదలతో అసంఘటిత రంగ కార్మికుల జీవనంపై పెద్ద ప్రభావం చూపుతున్నది. దేశంలో నూటికి 77 మందికి రోజుకి కేవలం రూ.20 కంటే తక్కువ ఆదాయం వున్నదని కేంద్ర ప్రభుత్వం నియమించిన డా॥ అర్జున్ సేన్ గుప్తా కమిటీ తెలియజేసింది. వి.డి.ఎ అమలు అయ్యే సంఘటిత రంగంలోని ఉద్యోగులు - కార్మికులకు వినియోగ దారీ సూచిక లెక్కింపులో లోపభూయిష్ట విధానం వల్ల నష్టం కలిగిస్తున్నది. ధరల పెరుగుదలకు అనుగుణంగా వి.డి.ఎ ని లెక్కించకపోవటం, వేతన సవరణల్లో తీవ్ర జాప్యం, కనీస వేతనాలు అమలు చేయకపోవటం, అసంఘటిత రంగానికి కరువు భత్యం వర్తింప చేయకపోవటం వంటి ప్రభుత్వాలు విధానాలవల్ల కార్మికుల నిజవేతనాలు దారుణంగా పడిపోతున్నాయి. ధరల పెరుగుదలకు - కారణమైన ప్రభుత్వ విధానాలను వెనక్కి కొట్టటం ద్వారానే ఉద్యోగుల - కార్మికుల జీవన ప్రమాణాలు నిలబెట్టుకోవాలి.

అసంఘటితరంగం పట్ల మొసలి కన్నీరు

మొత్తం కార్మికుల్లో 93 శాతం అసంఘటిత రంగంలో వున్నారని, ఉత్పత్తిలో వీరిపాత్ర గణనీయంగా వుందని, వీరి ఉద్యోగ భద్రత, సామాజిక సంక్షేమం కోసం సమగ్ర చట్టం తెస్తామని కనీస ఉమ్మడి ప్రణాళిక (సిఎంపి) లో చేసిన వాగ్దానాన్ని యు.పి.ఎ ప్రభుత్వం తీవ్ర నిర్లక్ష్యం చేసింది. సామాజికంగా బి.సి, ఎస్.సి., ఎస్.టి, మైనారిటీ తదితర బలహీనవర్గాలకు చెందిన వారే అత్యధికులు. నిత్యం బడుగుల కోసం పాటుపడుతున్నామని చెప్పుకునే పాలకులకు తీరిక దొరకటంలేదు. వీరి బాగోగులు చూసేందుకు దేశ వ్యాప్త ఉద్యమాల ఫలితంగా అసంఘటిత రంగ కార్మికుల సంక్షేమం కోసమని పార్లమెంట్లో ఒక బిల్లు తెచ్చింది. కార్మికుల, ఉద్యోగుల వేతన భద్రతకు గానీ, సామాజిక భద్రతకు

గానీ నిర్దిష్ట చర్యలంటూ ఏమీ ఆ బిల్లులో లేవు. ట్రేడ్ యూనియన్ల ప్రతిపాదనలను పరిగణనలోకి తీసుకోలేదు. వామపక్ష పార్టీల సూచనల పట్ల మొండి వైఖరితో వున్నది. అందుకే కోట్లాది మంది కార్మికులు ఉద్యమబాటలో కదలాలి. యు.పి.ఎ పై ఒత్తిడి తేవాలి. పోరాటం ద్వారానే సమగ్ర చట్టం సాధించు కోగలం.


ఉపాధినామమా - పంగనామాలా!

ఇక రాష్ట్రంలో ఉద్యోగాలే ఉద్యోగాలు, సెజ్లు, కారిడార్లు, ఇండస్ట్రియల్ పార్కులు, ఐ.టి. పార్కులు ఒక టేమిటి లక్షలాది మందికి ఉపాధి కల్పిస్తున్నామని వై.ఎస్.రాజశేఖరుడు ఊరూరా దండోరా వేస్తున్నాడు. ఉపాధి నామ సంవత్సరంలో ఉద్యోగాలకు కొదవలేదంటూ ఊదర గొడుతున్నాడు. కానీ ప్రభుత్వ శాఖల్లో ఖాళీగా వున్న రెండున్నర లక్షల ఖాళీ పోస్టులను భర్తీ చేస్తామన్న వాగ్దానాన్ని మాత్రం అమలు చేయరట. యస్.సి, యస్.టి బ్యాక్లాగ్ పోస్టుల భర్తీ గూర్చి అడగకూడదట. ఏండ్ల తరబడి యస్.యమ్.ఆర్., క్యాజువల్, కంటిజెంట్, దినసరి, బదిలీ, కాంట్రాక్టు పేర్లతో బానిసలుగా పనిచేస్తున్న లక్షలాది మందిని రెగ్యులరైజ్ చేయమంటే ఆ ఒక్కటి అడగకూడదట. మధ్యాహ్న భోజనం, హెల్త్, ఐ.కె.పి. లాంటి చోట్ల పని చేస్తున్న శ్రామిక మహిళలు ప్రభుత్వానికి వాలంటరీ పేరుతో వెట్టి చేయాలట. రాష్ట్ర ప్రభుత్వ శాఖల్లో ఔట్సోర్సింగ్ మరియు కాంట్రాక్టు పేరుతో నాలుగున్నర లక్షల మంది తక్కువ వేతనాలతో పని చేస్తున్నారు. మున్సిపల్, గ్రామ పంచాయితీ, ఆర్టీసి, సింగరేణి, విద్యుత్ తదితర సంస్థల్లో వేలాది మంది కాంట్రాక్టు కార్మికులు బానిస చాకిరీ చేస్తున్నా పర్మినెంట్ ఊసే లేదు. కాంట్రాక్టు ఉద్యోగుల జి.ఓ లు 2501, 4459 గానీ, కాంట్రాక్టు కార్మికులకు జి.ఓ 313 కానీ అమలు దాఖలు లేవు. ప్రభుత్వం యాజమానులు, కాంట్రాక్టర్లు కుమ్మక్కై కార్మికుల రక్తాన్ని జలగల్లా పీల్చుకు తాగుతున్నారు. కార్మికుల క్షేమం కోసం వున్నామని బోర్డులు తగిలించుకునే కార్మికశాఖ - యాజమాన్యాల శాఖగా మారింది. అనేక రంగాల్లో ప్రభుత్వమే చట్టాలను ఉల్లంఘిస్తూ నేరం చేస్తుంటే దీన్ని నిలుపులదల చేసే నాధుడెవరు? గ్రామసేవకులను 4వ తరగతి ఉద్యోగులుగా గుర్తిస్తామని చెప్పిన ముఖ్యమంత్రి కనీసం రూ. 3000/- వేతనం పెంచేందుకు కూడా సిద్ధపడడం లేదు. పోరాటాల ద్వారా అంగన్వాడీలు వేతనాలు పెంచుకుంటే, పెంచిన వేతనాలకు జీవోలు విడుదల చేయకుండా నాన్నుతున్నదీప్రభుత్వం. ఉపాధి సాయమంటూ ఉన్న ఉద్యోగులకే పంగనామాలు పెడుతున్న ప్రభుత్వ దుర్మార్గాల్ని ఐక్యంగా ప్రతిఘటించాలి.

సంస్కరణల పర్వానికి - ప్రతిఘటనతో కళ్ళెం

గత నాలుగేండ్లుగా ఉద్యోగ - కార్మిక సంఘాలు సమైక్యంగా చేసిన పోరాటాలు - వామపక్ష పార్టీలు ఇచ్చిన అండదండలతో యు.పి.ఎ ప్రభుత్వం సి.ఎం.పి. గీతదాటకుండా నిరోధించ

గలిగాం. పెన్షన్ను ప్రైవేటీకరించేందుకు తెచ్చిన పెన్షన్ ఫండ్ రెగ్యులేటరీ డెవలప్ మెంట్ అథారిటీ (పిఎఫ్ఆర్డిఎ) బిల్లునూ చట్టం కానీయకుండా అడ్డుకున్నాం. ఇన్సూరెన్స్, బ్యాంకింగ్, టెలికాం రంగాల్లో విదేశీ ప్రత్యక్ష పెట్టుబడుల వాటాను పెంచకుండా నిరోధించగలిగాం, నాల్గో, నైవేలీ, బి.ఎస్.ఎస్.ఎల్, బి.హెచ్.ఇ.ఎల్ లాంటి కీలక పరిశ్రమల్లో పెట్టుబడుల ఉపసంహరణ జరగకుండా ఆవగలిగాం. లాభాలొచ్చే ప్రభుత్వరంగ పరిశ్రమలను ప్రైవేటు వారికి అమ్మివేయకుండా చేయగలిగాం. ఇవన్నీ ఉద్యోగ కార్మిక సంఘాలు వామపక్ష పార్టీల తోడ్పాటుతో సాధించుకున్న విజయాలేనన్న సంగతి అందరికీ తెలిసిందే. మళ్ళీ ప్రమాదం ముంచు కొచ్చింది. అమెరికా సామ్రాజ్యవాదుల ఒత్తిడి, బహుళ జాతి సంస్థల పెత్తనం మరింత పెరగనున్నది. ఎప్పుడైతే అక్రమ పద్ధతుల్లో, కార్పొరేట్ సహకారంతో పార్లమెంటు సభ్యుల కొనుగోళ్ళతో యుపిఎ ప్రభుత్వం విశ్వాసపరీక్షలో నెగ్గిందో అప్పుడే దేశంలో ప్రమాద ఘంటికలు మ్రోగాయి.



20 సమ్మె - మరో చారిత్రక ఘట్టం

2004లో దేశం వెలిగి పోతుందంటూ వాజ్ పేయి సర్కారు మళ్ళీ ఓట్లు కొల్లగొట్టాలని చూసింది. లక్షమంది ఉద్యోగులను డిస్మిస్ చేసిన జయలలిత సర్కార్ ఉద్యోగుల జీవితాలతో ఆటలాడుకున్నది. సమ్మె హక్కు మాజన్మ హక్కు అంటూ 2004 ఫిబ్రవరి 28న ఉద్యోగులు - కార్మికులు చేసిన "సార్వత్రిక సమ్మె" తో పాలకుల దిమ్మ తిరిగింది. యన్.డి.ఎ ప్రభుత్వం దాన్ని బలపర్చిన పార్టీలు ఉద్యోగుల - కార్మికుల ఆగ్రహ జ్వాలలకు మాడి మసైనాయి. ఐనా దాని నుండి కాంగ్రెస్ నాయకత్వంలోని యు.పి.ఎ ప్రభుత్వం గుణపాఠం తీసుకోవటం లేదు. అందుకే ట్రేడ్ యూనియన్ల స్పాన్సరింగ్ కమిటీ ఆధ్వర్యంలో కేంద్ర కార్మిక సంఘాలు, కేంద్ర, రాష్ట్ర ప్రభుత్వాల ఉద్యోగుల ఫెడరేషన్లు, ఇన్సూరెన్స్, బిల్డింగ్, టెలికమ్యూనికేషన్స్, రక్షణ రంగ ఉద్యోగుల సంఘాలు, కేంద్ర ప్రభుత్వ రంగ పరిశ్రమల కో-ఆర్డినేషన్ కమిటీ మొదలగు సంఘాలు 2008 ఆగస్టు 20న "దేశవ్యాపిత సార్వత్రిక సమ్మె" చేయాలని నిర్ణయించాయి. ఉద్యోగులు - కార్మికులు చేపట్టిన ఈ నిరసన సమ్మె పాలకుల కళ్ళుతెరిపించాలి. కామన్ మినిమమ్ ప్రోగ్రామ్ (సి.యం.పి)ని ఉల్లంఘించి పెట్టుబడి దారులకు ఊడిగం చేసేందుకే యు.పి.ఎ ముందుకు సాగితే పాలకులు శంకరిగిరి మాన్యాలు పట్టాల్సిందే. సార్వత్రిక సమ్మెను రాష్ట్రంలో విజయవంతం చేసేందుకు సమ్మెసైరన్ మ్రోగించండని కార్మికలోకానికి విజ్ఞప్తిచేస్తున్నాం. క్షేత్రస్థాయిలో ఉద్యోగ - కార్మిక ఐక్యతతో సమ్మె సమరానికి సన్నద్ధంకండని సి.ఐ.టి.యు పిలుపు నిస్తున్నది. ఆర్థిక స్వావలంబన - దేశ సార్వభౌమత్వం రక్షణ కోసం ట్రేడ్ యూనియన్లు చేస్తున్న సమ్మె పోరాటానికి సంపూర్ణ సహకారం - మద్దతు ఇవ్వాలని ప్రజానీకానికి విజ్ఞప్తిచేస్తున్నాము.

దేశ కార్మికోద్యమంలో ఆగస్టు 20 మరో చారిత్రక ఘట్టం కానున్నది.

ఎం సాయిబాబు

చాలా మందిలో నెలలో ఒకటి రెండు సార్లయినా పొట్టకు సంబంధించిన సమస్యలు ఎదురవుతూ ఉంటాయి. గ్యాస్, కడుపులో నొప్పి, తిన్నది సరిగా జీర్ణం కాకపోవడం, కడుపులో మంటలు వంటి ఈ సమస్యలు ఎక్కువ మందిని వేధిస్తాయి. పొట్టలో కాస్త ఇబ్బంది కనిపించగానే కొందరు డాక్టర్ అవతారం ఎత్తి తోచిన టాబ్లెట్ వేసేసుకుంటారు. ఆ మందులు తాత్కాలిక ఉపశమనం కలిగించినా శాశ్వత పరిష్కారాన్ని ఇవ్వవు. సొంత వైద్యం కొన్ని సందర్భాల్లో ప్రాణం మీదకు తెచ్చినా ఆశ్చర్యం లేదు. మన ఆహారపు అలవాట్లు, జీవనశైలి కారణంగా చాలామంది స్వయంగా కడుపులో కార్చిచ్చు రగిలించుకుంటున్నారు. సమతౌల్యం లేని ఆహారం, మద్యం, ధూమపానం, విపరీతమైన ఒత్తిళ్లతో జీర్ణవ్యవస్థకు సంబంధించిన సమస్యలు కొని తెచ్చుకుంటున్నారు.

పెద్ద పేగు - పెద్ద క్యాన్సర్

మనవాళ్లలో పెద్దపేగు క్యాన్సర్ బారినపడే వారి సంఖ్య రోజు రోజుకీ పెరుగుతోంది. మన ఆహార అలవాట్లు సరిగా లేనప్పుడు కడుపులో ఆమ్లాలు అవసరానికి మించి తయారవుతాయి. వీటివల్ల లోపలి పొరలు దెబ్బతిని వుండులా ఏర్పడుతుంది. నొప్పి నివారించే పెయిన్ కిల్లర్ల వల్ల కూడా అల్సర్లు ఏర్పడతాయి. కీళ్లజబ్బులు ఉన్నవాళ్లలో అల్సర్లు ఏర్పడుతాయి. కీళ్లజబ్బులు ఉన్నవాళ్లలో అల్సర్లు ఏర్పడడానికి చాలావరకు ఇవే కారణం. అల్సర్లకు మందులు వాడినప్పటికీ అలవాట్లు మార్చుకోకపోతే మళ్లీ మళ్లీ ఏర్పడతాయి. ఫలితంగా క్యాన్సర్ చుట్టుముట్టే ప్రమాదం ఉంటుంది. మేక, గొర్రె మాంసం, బీఫ్, పోర్క్ లాంటి రెడ్ మీట్ వల్ల పెద్దపేగు క్యాన్సర్ అవకాశం చాలా ఎక్కువ. పీచుపదార్థాలను చాలా తక్కువగా తీసుకోవడం పెద్ద పేగు క్యాన్సర్ ను ప్రేరేపిస్తుంది. అధిక ఒత్తిడికి గురవడం వల్ల అల్సరేటివ్ కోలైటిస్, క్రౌన్స్ డిసీజ్ లాంటివి పెద్ద పేగును బాధిస్తాయి. పొట్టనొప్పి, మలవిసర్జన సమస్యలు, రక్త పడడం వంటివి కనిపిస్తే వెంటనే కొలనోస్కోపీ, బయాప్సీ చేయించుకోవాల్సి వస్తుంది.

గాల్ బ్లాడ్ లో రాళ్లు

అవసరం కన్నా ఎక్కువగా తినడం, తక్కువ పనిచేయడం, కొవ్వు పదార్థాలు ఎక్కువగా తీసుకోవడం తద్వారా వచ్చే ఊబకాయం... గాల్ బ్లాడ్ లో రాళ్లు ఏర్పడడానికి కారణమవుతాయి. థాలసీమియా, సికిల్ సెల్ అనీమియా, మలేరియా లాంటి రక్తానికి సంబంధించిన వ్యాధులు ఉంటే నల్లని రాళ్లు ఏర్పడతాయి. కొలెస్ట్రాల్ పెరిగితే పసుపు రంగు రాళ్లు ఏర్పడతాయి. ఇలాంటప్పుడు నొప్పిగా ఉండడమే కాకుండా ఇన్ ఫెక్షన్లు కూడా కలుగుతాయి. ఇవి క్లోమగ్రంథికి కూడా సమస్యలు తెచ్చి పెడతాయి. ఇలాంటప్పుడు గాల్ బ్లాడ్ ను తీసేయడమే చికిత్స.

క్రమం తప్పే ఆహారంతో అల్సర్లు

మానసిక ఒత్తిడి అధికంగా ఉన్నవాళ్లకి అల్సర్లు వచ్చే అవకాశం చాలా ఎక్కువ. దీనికి తోడు ఆహారం విషయంలో సమయపాలన పాటించకపోవడం వంటి అలవాట్లు అల్సర్లను ప్రేరేపిస్తాయి. కలుషితమైన ఆహారం, నీటి వల్ల హెలికోబాక్టర్ ఫైలోరి బాక్టీరియా ఇన్ ఫెక్షన్లు దాడిచేస్తాయి. తద్వారా జీర్ణకోశంలో అల్సర్లు బాధిస్తాయి.

క్లోమం.... పదిలం

రక్తంలో చక్కెరలను నియంత్రించడమే కాకుండా ఆహారం జీర్ణం కావడంలో ప్రధాన పాత్ర వహించే క్లోమగ్రంథికి మన అలవాట్లే శాపాలవుతాయి. గాల్ బ్లాడ్ లో రాళ్లు ఏర్పడడం, వైరల్ ఇన్ ఫెక్షన్ల వల్ల, కాల్షియం మోతాదు పెరిగినా, రక్తంలో ట్రైగ్లిజరైడ్ల శాతం పెరిగినా క్లోమగ్రంథి కుళ్లిపోతుంది. ఇలాంటప్పుడు కిడ్నీలు, ఊపిరితిత్తుల వంటి ప్రధాన అవయవాలు కూడా ప్రభావితం అవుతాయి. పాంక్రియాస్ దెబ్బతింటే 60 శాతం మాత్రమే బ్రతికే అవకాశం ఉంటుంది.

తీసుకోవాల్సిన జాగ్రత్తలు

తినే ఆహారం, నీళ్లు స్వచ్ఛంగా ఉండాలి. ఏది తిన్నా శుభ్రంగా ఉండేలా చూసుకోవాలి.

కొంచెం సమస్య అనిపించినా సొంతవైద్యానికి పోకుండా డాక్టర్ ను కలిసి సంబంధిత పరీక్షలు చేయించుకోవాలి.

ఆలస్యంగా వస్తే జబ్బు ముదిరితే ఎంత సమర్థవంతమైన డాక్టర్ అయినా ఏమీ చేయలేని పరిస్థితి నెలకొంటుంది.

డాక్టర్ ఇచ్చిన మందుల మోతాదు పూర్తిగా తీసుకోవాలి. డాక్టర్ చెప్పేంతవరకు ఆయన్ని కలవడం మానొద్దు.

ఆహారం తీసుకోవడం సమయపాలన పాటించడం, వేపుళ్లు, మసాలాలు తగ్గించడం, పీచుపదార్థాలు ఎక్కువగా తీసుకోవడం, మద్యానికి దూరంగా ఉండడం వంటి జాగ్రత్తలు పాటిస్తే ఎటువంటి జీర్ణసమస్యలూ రావు. కాలేయమూ పదిలంగా ఉంటుంది.

చాలామంది తెలిసీ తెలియని నాటువైద్యులను సంప్రదించి పసరు మందులు వాడుతుంటారు. కామెర్లకు కాల్చడమే మందుగా నమ్ముతారు. ఇలాంటి నమ్మకాల వల్ల ఉన్న జబ్బు నయం కాకపోగా మరింత జటిలం అవుతుంది. స్పెషలిస్టును సంప్రదించడం. ఉత్తమం.

వేపుళ్లు ఎక్కువగా తీసుకోవడం, మళ్లీ మళ్లీ మరిగించిన నూనెను వాడడం, బాగా కాల్చిన ఆహారం తీసుకోవడం ఏమాత్రం మంచిది కాదు. ఎక్కువ మోతాదు ఆహారం తీసుకోవడం, పొగతాగడం, చుట్టలు, బీడీలు కాల్చడం, పొగాకు నమలడం మద్యం తీసుకోవడం... ఇవన్నీ ప్రాణాలను హరించే అలవాట్లేనని మరవొద్దు.

ఉద్యమ వార్తలు

కరీంనగర్ జిల్లా ఫీల్డ్ అసిస్టెంట్స్ సదస్సు



గ్రామీణ ఉపాధి హామీ పథకంలో పనిచేస్తున్న ఫీల్డ్ అసిస్టెంట్స్ వేతనాలు పెంచాలని, హెచ్.ఆర్.పాలసీ అమలు చేయాలని, స్థానికంగా రాజకీయ నాయకులు చేస్తున్న వేధింపులు అరికట్టాలని డిమాండ్ చేస్తూ కరీంనగర్ లో సదస్సు జరిగింది. ఈ సదస్సుకు జిల్లాలోని 24 మండలాలనుండి 200 మంది హాజరయ్యారు. ఈ సందర్భంగా నూతన జిల్లా కమిటీని ఏర్పాటు చేశారు. కళాభారతి ఆవరణ నుండి కలెక్టరేట్ వరకు ప్రదర్శన నిర్వహించి ధర్నా చేశారు. అనంతరం సమస్యలతో కూడిన వినతిపత్రాన్ని జిల్లా కలెక్టర్ కు సమర్పించారు. ఈ కార్యక్రమంలో సిఐటియు జిల్లా ప్రధాన కార్యదర్శి ఎం.ముకుంద రెడ్డి, సిఐటియు జిల్లా నాయకులు ఎస్.సంపత్, ఫీల్డ్ అసిస్టెంట్స్ జిల్లా అధ్యక్షులు మీసాల సురేష్, ప్రధాన కార్యదర్శి గసికంటి తిరుపతిలు పాల్గొన్నారు.

సిఎం హామీలు అమలు చేయాలని గ్రామ సేవకుల ప్రదర్శన



నిత్యం ఇందిరమ్మ రాజ్యం అంటు జపం చేస్తున్న రాష్ట్ర ముఖ్యమంత్రి వైఎస్.రాజశేఖర రెడ్డి అధికారంలోకి వచ్చిన తర్వాత మార్చి 2007లో గ్రామ సేవకులకు దశల వారీగా 3000/- రూ జీతం పెంచుతామని, 4వ తరగతి ఉద్యోగులుగా గుర్తిస్తామనీ, హామీ ఇచ్చారు. కాని నేటికీ అమలు చేయలేదు. ఇచ్చిన హామీ అమలు చేయాలనికోరుతూ జూలై 12న కరీంనగర్ జిల్లా లో ఎ.పి.గ్రామ సేవకుల సంఘం ఆధ్వర్యంలో ప్రదర్శన నిర్వహించి, మాజీ ప్రధాని ఇందిరాగాంధీ విగ్రహానికి వినతిపత్రం ఇవ్వడం జరిగింది. నీ పేరు చెప్పి రాజ్యమేలుతున్న రాజశేఖర్ రెడ్డి ఇచ్చిన హామీలు, కార్మికుల కష్టాలు తనకళ్లకు కనపడడంలేదు, కనీసం నీవైనా రాజశేఖర్ రెడ్డికి గుర్తుచేయవమ్మ అంటూ వినూత్న రీతిలో వినతిపత్రం ఇచ్చారు. అనంతరం జరిగిన జిల్లా సదస్సుకు 24మండలాల నుండి 160 మంది హాజరయ్యారు. సిఐటియు జిల్లా ప్రధాన కార్యదర్శి జి.ముకుందరెడ్డి, కార్యదర్శి ఎస్.సంపత్లు కార్యక్రమంలో పాల్గొన్నారు.

అసంఘటితరంగ కార్మికుల సమస్యలను పరిష్కరించాలని కోరుతూ రాష్ట్ర కమిటీ పిలుపు మేరకు జూన్ 20న విజయనగరం జిల్లాలో మండల కార్యాలయాల పికెటింగులు జయప్రదంగా జరిగాయి. అనేక మండలాల్లో కార్మికులు మండల కార్యాలయాలను ముట్టడించడం వల్లప్రభుత్వ కార్యకలాపాలు స్తంభించాయి. విజయనగరం పట్టణంలో ఉదయం 9గంటలకే సుమారు 300 మంది కార్మికులు

ఎంఆర్ఓ ఆఫీసుకు చేరుకుని గేట్లకు తాళాలు వేసారు. అంతకు ముందే

విజయవంతమైన మండల పికెటింగ్లు

ఆఫీసులోకి ప్రవేశించిన డిప్యూటీ తహశీల్దారును, కొంతమంది సిబ్బందిని కార్మికులు బయటకు పంపించారు. ఈ ముట్టడి కార్యక్రమంలో రిక్తా, కళాశీ, తోపుదుబళ్ళు, అంగన్ వాడీ, గ్రామ సేవకులు, హెల్త్ వర్కర్లు, మధ్యాహ్నభోజన కార్మికులు, జూబ్ వర్కర్లు పాల్గొన్నారు. ఈ కార్యక్రమానికి నాయకత్వం వహించిన సిఐటియు పట్టణ కార్యదర్శి టి.వి.రమణ మాట్లాడుతూ సిఐటియు

ఆధ్వర్యంలో శ్రామిక సమరభేరి జీపు జాతా రాష్ట్ర వ్యాప్తంగా నిర్వహించి, కార్మిక సమస్యలపై 50 వేల సంతకాలు సేకరించి రాష్ట్ర ముఖ్యమంత్రికి వినతిపత్రం అందించారు. అయినా సమస్యల

పరిష్కారం పట్ల రాష్ట్ర ప్రభుత్వం తీవ్రమైన అలసత్వ వైఖరిని ప్రదర్శిస్తున్నదని, పోరాటాలు కొనసాగించా లని పిలుపునిచ్చారు. జిల్లాలోని 34 మండలాలకు 33 మండలాల్లో పికెటింగులు జరిగాయి. సుమారు 4000 మంది పాల్గొన్నారు. అనేక మండలాల్లో అరెస్టులు జరిగాయి. దీనికి ముందు 4 రకాల పోస్టర్లు, జిల్లా సెంటర్ నుండి 20,000 కరపత్రాలు, మండలాల్లో స్థానికంగా వివిధ రకాల కరపత్రాలు వేసి విస్తృతంగా ప్రచారం నిర్వహించారు.

ఐ.సి.డి.ఎస్.ను కాపాడుకుందాం!

జూలై 10న కోర్కెల దినం సందర్భంగా ఐసిడిఎస్ను సంస్థాగతం చేయాలని, అంగన్వాడీ ఉద్యోగులకు పెంచిన వేతనాల జీ.వో.లు వెంటనే విడుదల చేయాలని, రిటైర్మెంటు బెనిఫిట్స్ కల్పించాలని కోరుతూ ఖమ్మం అర్బన్, రూరల్, తిరుమలాయ పాలెం, ప్రాజెక్ట్ అంగన్వాడీ ఉద్యోగులు మున్సిపల్ కార్యాలయం నుండి ప్రాజెక్టు డైరెక్టర్ కార్యాలయం వరకు ప్రదర్శన అనంతరం ధర్నా నిర్వహించారు. ఈ సందర్భంగా జరిగిన సభలో ఖమ్మం శాసనసభ్యులు శ్రీ తమ్మినేని వీరభద్రం మాట్లాడుతూ పెరిగిన ధరలతో పోల్చితే అంగన్వాడీ ఉద్యోగుల వేతనాలు ఏమాత్రం సరిపడవని, అనేక శాఖల పనిని అంగన్వాడీ ఉద్యోగులు చేస్తున్నారని, అంగన్వాడీలకు కనీసం ఆహారం తినడానికి సరిపడా వేతనం కూడా ప్రభుత్వాలు ఇవ్వడంలేదని అన్నారు. అంగన్వాడీల వేతనాల జీ.వో.ని విడుదల చేయకపోతే శాసన సభలో పోరాడతామని హామీ ఇచ్చారు. అంగన్వాడీ ఉద్యోగుల సమస్యల పట్ల ప్రాజెక్ట్ డైరెక్టర్ స్పందిస్తూ తనపరిధిలో ఉన్న సమస్యలను పరిష్కారం చేస్తానని



ఇళ్ళు, ఇళ్లస్థలాల కోసం కలెక్టర్తో మాట్లాడతానని హామీ ఇచ్చారు.

ఈ కార్యక్రమానికి యూనియన్ జిల్లా కార్యదర్శి సి.హెచ్.సీతామహాలక్ష్మి, సిఐటియు జిల్లా అధ్యక్షులు ఎ.జె.రమేష్, సిఐటియు నాయకులు ఒంగూరి రాములు బత్తుల గణపతి, మాటూరు లక్ష్మీనారాయణ, మర్రిబాబూరావు, బుర్రివెంకటేశ్వర్లు, విజయలక్ష్మి, కోటేశ్వరి, పద్మ, సుధ, వి.నాగమణి, బాలకుమారిలు నాయకత్వం వహించారు. ❖

విద్యుత్ కాంట్రాక్టు కార్మికులను రెగ్యులరైజ్ చేయాలని ధర్నా



విద్యుత్ సంస్థలో పని చేస్తున్న కాంట్రాక్టు కార్మికులు, ఉద్యోగులు, యుఇఇయు ప్రధాన కార్యదర్శి పి. సుదర్శన్ రెడ్డి ఆధ్వర్యంలో స్థానిక చీఫ్ ఇంజనీర్ ట్రాన్స్ కో ఆఫీసు వద్ద ధర్నా నిర్వహించారు. ఈ ధర్నానుద్దేశించి డిస్కాం కార్యదర్శి యన్. శివశంకర్ ప్రసంగిస్తూ, కార్మికులు గత 15 సం॥రాలుగా, తక్కువ వేతనములతో శాశ్వత ఉద్యోగులతో సమానముగా, ఏదో ఒక రోజు రెగ్యులర్ అవుతామన్న ఆశతో పని చేస్తున్నారన్నారు. రెగ్యులర్ చేస్తామని 2004వ సం॥లో ముఖ్యమంత్రి ఇచ్చిన హామీ మేరకు రెగ్యులర్ చేయాలన్నారు. గౌరవాధ్యక్షులు రాంమోహన్ మాట్లాడుతూ కొన్ని కార్మిక సంఘాలు కార్మికులను

రెగ్యులర్ చేసేందుకు ప్రయత్నాలు చేయడం సంతోషమేనని, కార్మికులకు నెలల తరబడి వేతనాలు అందడంలేదని, వాటి కొరకు కూడా స్పందిస్తే ఆ కార్మిక సంఘాలను విశ్వశిస్తామని అన్నారు. రాష్ట్ర కమిటీ సభ్యులు కె.శ్రీనివాసులు, ట్రెజరర్ కె.జయప్ప అసెంబ్లీ సమావేశాల సందర్భంగా జరిగే చలో అసెంబ్లీకి కార్మికులు పెద్దఎత్తున హాజరై రెగ్యులరైజేషన్ కోసం ప్రభుత్వంపై ఒత్తిడి తీసుకరావాలన్నారు. డిప్యూటీ జెనరల్ సెక్రటరీ రమేష్ చిత్తూరు, కర్నూలు, జిల్లాల నుండి కార్మికులు హాజరై చీఫ్ ఇంజనీర్ ట్రాన్స్ కో కు మెమోరాండం ఇచ్చారు.

❖ ❖ ❖

ఆపరేటర్స్, వాచ్ మెన్స్ కి పెండింగ్ వేతనాలు చెల్లించాలి




కరీంనగర్ జిల్లాలో 33/11 కెవి సబ్స్టేషన్ లో పని చేస్తున్న ఆపరేటర్స్ కి, వాచ్ మెన్స్ కి గత 8 నెలలుగా పెండింగులో ఉన్న వేతనాలు వెంటనే ఇవ్వాలని, కనీసవేతనం, పి.ఎఫ్ అమలు చేయాలని, కాంట్రాక్టర్ల వేధింపులు అరికట్టాలని డిమాండ్ చేస్తూ కరీంనగర్ లో జూలై 07న స్థానిక ఎస్.ఇ. కార్యాలయం ముందు ధర్నా జరిగింది. అనంతరం సమస్యలతో కూడిన వినతిపత్రంను ఎస్.ఇకి ఇచ్చారు. కాంట్రాక్టర్స్ అందరు కలసి సిండికేట్ గా ఏర్పడి, కార్మికుల శ్రమను దోపిడి చేస్తూ, వేధింపులకు గురి చేస్తున్నారు. ఈ కార్యక్రమంలో సిఐటియు జిల్లా ప్రధానకార్యదర్శి జి.ముకుందరెడ్డి, యుఇఇయు జిల్లా అధ్యక్షులు ఓదేలు తదితరులు పాల్గొన్నారు.

❖ ❖ ❖

గ్రామీణ ఉపాధిహామీ ఉద్యోగుల సమస్యలపై ముఖ్యమంత్రికి వినతి

గ్రామీణ ఉపాధిహామీ పథకంలో పని చేస్తున్న టెక్నికల్ అసిస్టెంట్స్, కంప్యూటర్ ఆపరేటర్స్ ను పర్మినెంట్ చేయాలని, హెచ్ఆర్ పాలిసి యివ్వాలని తేదీ జూలై 24న ముఖ్యమంత్రి వై.ఎస్.రాజశేఖరరెడ్డి, మంత్రి జి.చిన్నారెడ్డి గార్లకు ఎ.పి.ఎన్.ఆర్.ఇ.జి.యస్ కాంట్రాక్టు ఎంప్లాయిస్ యూనియన్ మరియు ఎంఎల్ఎ శ్రీ జూలకంటి రంగారెడ్డి గారి ఆధ్వర్యంలో వినతి పత్రాలు సమర్పించారు. ఈ సందర్భంగా ముఖ్యమంత్రి, మంత్రి గారు మాట్లాడుతూ త్వరలో హెచ్ఆర్ పాలిసి ప్రకటిస్తామన్నారు. యూనియన్ రాష్ట్ర అధ్యక్షులు



భూపాల్, రాష్ట్ర నాయకులు మల్లెష్, జి.కిరణ్, మదుసూధన్, మురళి, మధు తదితరులు పాల్గొన్నారు.

❖

స్పిన్నింగ్ మిల్ కార్మికుని కుటుంబానికి ఆర్థిక సాయం



సూర్యవంశి స్పిన్నింగ్ మిల్ లో కార్మికునిగా పని చేస్తూ అకాల మరణం పొందిన నాగిళ్ళయిస్తారి కుటుంబానికి కార్మికులు ఒక రోజు వేతనం 40,000/- రూపాయల చెక్కును సిఐటియు ఆధ్వర్యంలో యూనియన్ అధ్యక్షులు బట్టుపల్లి శ్రీనివాస్ యిస్తారి భార్య స్వరూపకు అందజేశారు. ఈ సందర్భంగా సిఐటియు డివిజన్ ప్రధానకార్యదర్శి కోమటిరెడ్డి చంద్రారెడ్డి మాట్లాడుతూ కష్ట కాలంలో కార్మికులకు సహాయంచేసే చక్కటి సాంప్రదాయం ఈ మిల్లులో ఉన్నదని ఎస్.వి.ఎస్.ఎం.కార్మికుల్ని అభినందించారు. యూనియన్ ప్రధాన కార్యదర్శి మాయకృష్ణ మాట్లాడుతూ సిఐటియు ఆధ్వర్యంలో ఐక్యమత్యంతో హక్కులను సాధించు కోవడంతో పాటు, కార్మికుల సేవా కార్యక్రమాలను సహకారంతో నిర్వహిస్తున్నామని తెలిపారు. యూనియన్ కోశాధికారి కొమరోజుసుదర్శన్, మచ్చబాలరాజు, ఆర్.అంజిరెడ్డి, దుర్గం నర్సింహ, బండారి బాలరాజు, బి. నర్మద, ఎ.కిష్టమ్మ, జి.శోభ, చింతల కృష్ణ, ప్రజ్ఞాపురం చంద్రశేఖర్, పేరబోయినగణేష్ తదితరులు పాల్గొన్నారు.

❖

మహబూబ్ నగర్ కలెక్టరేట్ వద్ద అంగన్ వాడీ ఉద్యోగుల ధర్నా

జిల్లాలోని వివిధ ప్రాంతాల నుండి 2500 మంది అంగన్ వాడీ వర్కర్లు మరియు ఆయాలు జూలై 15న మహబూబ్ నగర్ కలెక్టరేట్ ముందు ధర్నా నిర్వహించారు. ముఖ్యమంత్రి వై.ఎస్.రాజశేఖరరెడ్డి వేతనాలు పెంచుతామనీ ప్రకటించి జీవో విడుదల చేయకపోవటాన్ని వారు నిరసించారు. జిల్లాలో నెలకొన్న సమస్యలను పరిష్కరించాలనీ డిమాండ్ చేస్తూ పెద్దఎత్తున ప్రదర్శనగా వెళ్లి కలెక్టర్ కార్యాలయాన్ని ముట్టడించారు. అనంతరం సమస్యలతో కూడిన వినతిపత్రాన్ని జాయింట్ కలెక్టర్ కు సమర్పించారు. జిల్లా స్థాయిలో పరిష్కరించాల్సిన సమస్యలను ఐసిడిఎస్ ప్రాజెక్టు డైరెక్టర్ ను సంప్రదించి వెంటనే పరిష్కారం చేస్తామని, పెరిగిన వేతనాల జీవో విడుదలకై ప్రభుత్వానికి సిఫారసు చేస్తామని జె.సి. హామీ ఇచ్చారు.

ధర్నాలో ఎ.పి. అంగన్ వాడీ వర్కర్స్ & హెల్పర్స్ యూనియన్ జిల్లా కార్యదర్శి ఎ.అరుణ మాట్లాడుతూ జిల్లాలో 3 సం॥ల నుండి కట్టెల బిల్లులు, హౌస్ రెంటు, చెల్లించటం లేదని, బిల్లులు చేయుటకు పర్సంటేజీ అడుగుతున్నారని విమర్శించారు.



ఈ సమస్యలు పరిష్కారం చేయకుంటే ఆందోళనను ఉధృతం చేస్తామని హెచ్చరించారు.

సిఐటియు జిల్లా ప్రధాన కార్యదర్శి ఎన్.ఎం.ఖలీల్ మాట్లాడుతూ రాష్ట్ర ప్రభుత్వం ఐసిడిఎస్ పట్ల నిర్లక్ష్యవైఖరి అవలంబిస్తుందని విమర్శించారు. ఐసిడిఎస్ ను సంస్థాగతం చేయాలనే డిమాండ్ ను ప్రభుత్వం పట్టించుకోక పోవటం విచారకరమన్నారు. గతంలో గుర్రాలతో తొక్కించిన చంద్రబాబును మూడుచెరువుల నీళ్ళు తాపించిన అంగన్ వాడీల పోరాట పటిమను వై.ఎస్.గుర్తు చేసుకోవాలనీ హెచ్చరించారు. ఆగస్టు 20 సమ్మెలో జిల్లాలో ఉన్న అంగన్ వాడీ ఉద్యోగులంతా పాల్గొనాలని పిలుపునిచ్చారు.

సిఎండిని కలిసిన సిఐటియు నాయకులు

విద్యుత్ భవన్ లో పని చేస్తున్న ఎల్ డి సి సుదర్శన్ రెడ్డికి డిపార్ట్ మెంటల్ ప్రమోషన్ కమిటీ ఆమోదించినట్లుగా యుడిసిగా ప్రమోషన్ ఇవ్వడంలో జాప్యాన్ని విడనాడాలని డిమాండ్ చేస్తూ కడప జిల్లా సిఐటియు నేతలు ఎస్ పి డి సి ఎల్, సిఎండి గోపాల్ రెడ్డికి వినతిప్రతాన్ని సమర్పించారు. ఈ సందర్భంగా సిఐటియు జిల్లా ప్రధాన కార్యదర్శి ఎ.రామ్ మోహన్ మాట్లాడుతూ సర్టిఫికేట్లు వెరిఫికేషన్ పేరుతో సుదర్శన్ రెడ్డికి ప్రమోషన్ ఇవ్వకుండా నిర్లక్ష్యం చేయడం సరైంది కాదన్నారు. వారం రోజుల్లోగా సుదర్శన్ రెడ్డికి ప్రమోషన్ ఇవ్వకపోతే ఆ తర్వాత జరిగే సిఎండి జిల్లా పర్యటనలు అడ్డుకుంటామని హెచ్చరించారు. యుఇఇయు ఎస్ పి డి సి ఎల్ ప్రధాన కార్యదర్శి ఎన్.శివశంకర్, జిల్లా అధ్యక్షులు సి.రవికుమార్ మాట్లాడుతూ కాంట్రాక్టు కార్మికులకు ప్రతినెలా వేతనాలను చెక్కుల ద్వారా చెల్లించాలని డిమాండ్ చేశారు. వీరందరికీ ఇ.ఎస్.ఐ సౌకర్యాన్ని కల్పించాలని, కడప నగరంలో మరో అదనపు ఈ ఆర్ ఓను ఏర్పాటు చేయాలని డిమాండ్ చేశారు. ఈ కార్యక్రమంలో యుఇఇయు జిల్లా ప్రధాన కార్యదర్శి పి.సుదర్శన్ రెడ్డి, కోశాధికారి కె.జయప్ప, కార్యదర్శులు ఎ. శ్రీనివాసులు, ఎ.లక్ష్మయ్య, నాయబరసూల్, నారాయణస్వామి, సుబ్రమణ్యం, సిఐటియు జిల్లా కార్యదర్శి సిహెచ్.చంద్రశేఖర్ తదితరులు పాల్గొన్నారు.


ఎఎన్ఎం రిక్యూట్ మెంట్ లో ఇంటర్వ్యూ రద్దు చేయాలని ధర్నా

వైద్య ఆరోగ్య శాఖలో 767 ఎఎన్ఎం పోస్టుల రిక్రూట్ మెంట్ కోసం ప్రభుత్వం నోటీఫికేషన్ వేసింది. మెథిట్, కాంట్రాక్టు ఉద్యోగులకు వెయిటేజీతో కాక ఇంటర్వ్యూలకు కూడా 15 మార్కులు నిర్ణయించడం వల్ల కాంట్రాక్టు ఎఎన్ఎంలకు నష్టం జరుగుతున్నది. ఇంతకు ముందు లేని ఇంటర్వ్యూల పద్ధతి ఇప్పుడు ప్రవేశపెట్టడం వలన అర్హులు నష్టపోయే ప్రమాదం ఉంది. పైరవీకారులు దళారులకు డబ్బులివ్వడే ఉద్యోగాలు వచ్చే పరిస్థితి లేదు. ఈ చర్యను నిరసిస్తూ యునైటెడ్ మెడికల్ & హెల్త్ ఎంప్లాయిస్ యూనియన్ ఆధ్వర్యంలో జూలై 14న కుటుంబ సంక్షేమ కమీషనర్ కార్యాలయం ముందు ధర్నా జరిగింది. వివిధ జిల్లాల నుండి కాంట్రాక్టు మహిళా ఉద్యోగులు పెద్దసంఖ్యలో హాజరయ్యారు. రాష్ట్ర అధ్యక్షులు సిహెచ్.రోజారాణి ధర్నాను ప్రారంభించారు. ఎంఎల్సి శ్రీ డా॥ కె.నాగేశ్వర్ సంఘీభావం తెలిపారు. యూనియన్ ప్రధాన కార్యదర్శి భూపాల్, రాష్ట్ర ఆఫీసు బేరర్స్ ఎం.వెంకటేశ్వర్లు, ఎస్.లక్ష్మణ్ రావు, నాగరాజు, పి.శ్రీనివాస్, యాదానాయక్, టి.వెంకటేశ్వర్లు, పి.భానుమూర్తి, బి.నర్సింహారావులు ప్రసంగించారు. జాకో చైర్మన్ వి.అప్పారావు, ప్రధాన కార్యదర్శి గౌస్ మోహినాద్దీన్లు మద్దతిచ్చారు. ఈ ధర్నాకు ముందు యూనియన్ ఆధ్వర్యంలో కమీషనర్, ప్రిన్సిపల్ సెక్రటరీ, మంత్రి సంభానిచంద్రశేఖర్ లకు వినతిపత్రాలు సమర్పించారు.

ఐకెపి యానిమేటర్స్ సమస్యలపై సి.ఎం. కు వినతిపత్రం

రాష్ట్రంలో ఉన్న యానిమేటర్స్ (గ్రామదీపికలు, సి.ఎ., సి.ఎఫ్., వి.బి.కె., సంఘమిత్ర) అందరికీ సెర్పెరూల్స్ ప్రకారం రూ. 3,900/- వేతనం నిర్ణయించి అమలు చేయాలని, హెచ్.ఆర్.పాలసీ వర్తింపజేయాలని, ప్రాజెక్టు ఉద్యోగులుగా గుర్తించి అన్ని రకాల సౌకర్యాలు కల్పించాలని ఖమ్మం జిల్లా సిపిఎం శాసన సభ్యులు తమ్మినేని వీరభద్రం డిమాండ్ చేశారు. హైదరాబాద్ లో సుందరయ్య విజ్ఞానకేంద్రంలో జరిగిన ఎ.పి.ఐ.కె.పి. యానిమేటర్స్ ఉద్యోగుల రాష్ట్ర ప్రథమ మహాసభకు ముఖ్య అతిథిగా తమ్మినేని, జూలకంటి రంగారెడ్డి (ఎంఎల్ఎ) పాల్గొని ప్రసంగించారు.

గ్రామస్థాయిలో పేద మహిళలను గ్రూపులుగా ఏర్పాటు చేసి పొదుపు ఆవశ్యకతను వివరించి ప్రాజెక్టుల ద్వారా బ్యాంకుల ద్వారా కోట్లాది రూపాయలు రుణాలు అందించి పేద మహిళల ఆర్థికాభివృద్ధికి కృషి చేస్తున్న యానిమేటర్స్ ను ప్రభుత్వం నిర్లక్ష్యం చేస్తుందని దుయ్యబట్టారు. వీరి సమస్యలపై రానున్న శాసనసభా సమావేశాలలో ప్రభుత్వాన్ని నిలదీస్తామని సమస్య పరిష్కారానికి కృషి చేస్తామని హామీ ఇచ్చారు. సిఐటియు రాష్ట్ర కార్యదర్శి భూపాల్ మాట్లాడుతూ 12 సం॥ నుండి పని చేస్తున్నా యానిమేటర్స్ ని మరచి, ఆపైన వున్న వారందరికీ వేతనాలు పెంచినది యానిమేటర్స్ కు కూడా వేతనాలు పెంచాలని కోరారు. యూనియన్ రాష్ట్ర నాయకులు కె.ధనలక్ష్మి మాట్లాడుతూ యానిమేటర్స్



సమస్యలు పరిష్కరించకుంటే రాబోయే కాలంలో పెద్దఎత్తున ఉద్యమిస్తామని ప్రభుత్వాన్ని హెచ్చరించారు. ఈ మహాసభలో జి.ధనలక్ష్మి, ఫణిరాజు, స్వామి, కిష్టయ్య, సుధాకర్, శ్రీను, రామయ్య, గంగ, చంద్ర, గంగాభవాని, ఉమ తదితరులు ప్రసంగించారు.

నూతన కమిటీ: అధ్యక్ష ప్రధాన కార్యదర్శులుగా జి.ధనలక్ష్మి (ఖమ్మం), కె.ధనలక్ష్మి (హైదరాబాద్), ఉపాధ్యక్షులుగా స్వామి, (ఆదిలాబాద్), రామయ్య (కడప), సహాయ కార్యదర్శులుగా శ్రీదేవి (తూ॥గో॥జిల్లా) ఫణిరాజు (ఖమ్మం), సుధాకర్ (వరంగల్), కిష్టయ్య (మెదక్), కోశాధికారి టి.గంగ, కో-ఆప్ట్ (4) మరో 40 మందితో కార్యవర్గాన్ని ఏకగ్రీవంగా ఎన్నుకున్నది. అనంతరం రాష్ట్ర ముఖ్యమంత్రి వై.ఎస్.రాజశేఖరరెడ్డికి యూనియన్ ప్రతినిధి వర్గం సమస్యలతో కూడిన వినతిపత్రం సమర్పించారు.

❖ ❖ ❖

వ్యవసాయ మార్కెట్ లో పనిచేస్తున్న కార్మికుల సమస్యలు పరిష్కరించాలని సి.ఎం.కి వినతి పత్రం



వ్యవసాయ మార్కెట్ లో పనిచేస్తున్న సెక్యూరిటీ గార్డ్స్, దడవాయి, హమాల్, చాట సడెం కార్మికుల సమస్యలను పరిష్కరించాలని, పిఎఫ్, ఇఎస్ఐ., ప్రమాదబీమా, పెన్షన్ సౌకర్యాలు కల్పించాలని, మార్కెట్ కమిటీల పాలకవర్గాల నియంతృత్వ ధోరణులను అరికట్టాలని, మార్కెట్ లో పనిచేస్తున్న మహిళా కార్మికులకు రక్షణ కల్పించాలని కోరుతూ సిఐటియు ప్రతినిధి బృందం ముఖ్యమంత్రి వై.ఎస్.రాజశేఖర రెడ్డి గారిని కలిసి వినతిపత్రము సమర్పించారు. ఈ కార్యక్రమంలో ఎ.పి. వ్యవసాయ మార్కెట్ సెక్యూరిటీగార్డు, దడవాయి, హమాల్, చాట సడెం కార్మికుల యూనియన్ (సిఐటియు) రాష్ట్ర అధ్యక్షులు టి.సాంబయ్య, రాష్ట్ర ప్రధాన కార్యదర్శి కె.ఉమామహేశ్వరరావు తదితరులు పాల్గొన్నారు.

❖

గ్రామ సేవకుల ధర్నా



గ్రామ సేవకులకు వేతనం రూ.3600/- పెంచాలని, నాల్గో తరగతి ఉద్యోగులుగా గుర్తించాలని, అర్హత కల్గిన వారికి అటెండర్, వాచ్మెన్, చైన్మెన్ ప్రమోషన్లు కల్పించాలని కోరుతూ నల్గొండ ఆర్.డి.ఓ. కార్యాలయం వద్ద గ్రామ సేవకులు జులై 22న ధర్నా నిర్వహించారు. ఈ ధర్నాకు 16 మండలాల నుండి 212 మంది గ్రామ సేవకులు హాజరైనారు. ఈ కార్యక్రమంలో జిల్లా అధ్యక్షులు మోసంగి అంజయ్య మాట్లాడుతూ గ్రామ సేవకులను నాల్గో తరగతి ఉద్యోగులుగా గుర్తిస్తామని ఎన్నికల ముందు గ్రామ సేవకులకు ఆశలు కల్పించి అధికారంలోకి వచ్చిన తర్వాత మోసగించడని దుయ్యబట్టారు. పెరుగుతున్న ధరలకు వచ్చే వేతనాలు చాలక గ్రామ సేవకుల కుటుంబాలు అర్ధాకలితో జీవిస్తున్నాయి. వెంటనే గ్రామ సేవకుల సమస్యలు పరిష్కరించాలని లేకుంటే ఉద్యమాన్ని తీవ్రతరం చేస్తామని హెచ్చరించారు.

❖

పనిగంటల పెంపుపై విజయవాడలో కార్మికుల నిరసన


రోజుకు ఎనిమిది గంటల పని వేళలను పది గంటలకు పెంచుతూ ప్రభుత్వం జారీ చేసిన జీవో కార్మికుల ప్రయోజనాలకు విరుద్ధంగా ఉందని షాప్ ఎంప్లాయిస్ యూనియన్ (సిఐటియు) అధ్యక్ష, కార్యదర్శులు ఎం.సుబ్బయ్య, ఎ.శ్రీహరినాథరాజులు పేర్కొన్నారు. ఈ జీవోను వ్యతిరేకిస్తూ శుక్రవారం ఉదయం విజయవాడలో సత్యనారాయణపురంలోని సహాయ కార్మిక కమిషనర్ కార్యాలయం వద్ద షాపు గుమస్తా కార్మికులు ధర్నా నిర్వహించారు. ధర్నా అనంతరం జరిగిన సభలో యూనియన్ అధ్యక్షులు సుబ్బయ్య ప్రసంగిస్తూ కార్మిక ప్రయోజనాలకై రూపొందించిన కార్మిక చట్టాలను సక్రమంగా అమలు జరపలేని పాలకులు కార్మికుల హక్కులను హరించే జీవోలను జారీ చేయడం విడ్డూరంగా వుందన్నారు. ప్రపంచ కార్మికులు రక్తతర్పణతో సాధించుకొన్న ఎనిమిది గంటల పనివేళలను పెంచడం కార్మికుల హక్కులను హరించడమేనన్నారు. కేంద్రం, రాష్ట్రంలో ఉన్న కాంగ్రెస్ ప్రభుత్వాలు గత ఎన్నికల్లో కార్మికులకు ఇచ్చిన హామీలను విస్మరించాయని, రాజ్యాంగం ప్రకారం రూపొందించిన కార్మిక చట్టాలను సక్రమంగా అమలు చేయలేదని, అధికారులు కార్మికులకు వ్యతిరేకంగా పనిచేయడానికి ఉత్సాహం చూపడంతో కార్మికులపై పాలకులకున్న శ్రద్ధ ఏపాటిదో అర్థమవుతుందన్నారు.



పెంచిన పనిగంటల జీవోను రద్దు చేసే వరకు కార్మికులు అవిశ్రాంత పోరాటాలు జరపాలని ఆయన పిలుపునిచ్చారు, యూనియన్ నగర కార్యదర్శి శ్రీహరినాథరాజు మాట్లాడుతూ, పాలకుల, యాజమాన్యాల కుట్రలకు వ్యతిరేకంగా పోరాటాలు జరిపి కార్మికుల హక్కులను సాధించుకోవాలని, ఎనిమిది గంటల పని వేళలు కార్మికుల హక్కుని, దానిని కాపాడుకోవాలని అన్నారు. ఈ కార్యక్రమంలో జి.వెంకటేశ్వరరావు, సిహెచ్ వాసు, ఎస్ఆర్ సుబ్రమణ్యం, ఎస్ఎ ఖుద్దూస్, ఎస్విఎస్ గుప్తా, రమణ, ఎస్కెమస్తాన్, అశోక్ తదితర యూనియన్ నాయకులు పాల్గొన్నారు. ధర్నా అనంతరం కార్మిక అధికారులకు వినతిపత్రం సమర్పించారు.

చేపల వ్యాపారంలోకి రిలయన్స్ ప్రవేశాన్ని అడ్డుకోండి

గోదావరిఖని చేపల మార్కెట్ రిటైలు అమ్మకందారుల సంఘం (సిఐటియు) విస్తృత సమావేశం చిన్న మల్లయ్య అధ్యక్షతన జరిగింది. ఈ సమావేశానికి ముఖ్యఅతిథిగా హాజరైన సిఐటియు జిల్లా ఉపాధ్యక్షులు కడారిసునిల్ మాట్లాడుతూ దేశంలో, రాష్ట్రంలో రిటైల్ రంగాల్ని దెబ్బతీసేందుకు బహుళజాతి కంపెనీలు, రిటైల్ రంగంలోకి అడుగు పెడుతున్నాయన్నారు. దీనివల్ల రిటైల్ వ్యాపారులు రోడ్డున పడి అడుక్కునే పరిస్థితులు దాపురిస్తున్నాయన్నారు. చేపల వ్యాపారంలోకి రిలయన్స్ ప్రవేశించి దాని మీద ఆధారపడి జీవిస్తున్న, లక్షల కుటుంబాలను నడివీధిలోకి నెడుతుందన్నారు. చేపల వ్యాపారంలోకి రిలయన్స్ కంపెనీని రాకుండా ఎక్కడిక్కడ చేపలవ్యాపారస్తులు, మత్స్యకారులు అడ్డుకోవాలని, బలవంతంగా చొరబడితే తరిమికొట్టాలని పిలుపునిచ్చారు. ప్రభుత్వం ప్రవేశ పెట్టిన వివిధ సంక్షేమ పథకాలు చేపల అమ్మకం దారులకు వర్తింప చేయాలని ప్రభుత్వాన్ని డిమాండ్ చేశారు. గోదావరి ఖనిలో చేపల మార్కెట్లో తప్ప వేరే చోట్ల అడ్డాలమీద చేపల



అమ్మకంను, మున్సిపల్ అధికారులు నిరోధించాలని కోరారు, బహుళజాతి కంపెనీలు రిటైల్ రంగంలోకి ప్రవేశించడాన్ని వ్యతిరేకించాలని కోరారు.

ఈ సమావేశంలో సిఐటియు నాయకులు చంద్రారెడ్డి, డి.సంపత్, శ్రీను, సరస్వతి, మొగిళి, కన్నం మల్లయ్య, జి.వెంకటకుమారి, రాజారాం, ఆర్.శంకర్, ఎం.బాపయ్యలతో పాటు చేపల రిటైల్ అమ్మకం దారులు అధిక సంఖ్యలో పాల్గొన్నారు.

కర్నూల్ విద్యుత్ కార్మికులకు కనీస వేతనాలివ్వాలి

విద్యుత్ రంగంలో అనేక సం॥ల నుండి పనిచేస్తున్న కాంట్రాక్టు కార్మికులకు కనీసవేతనాలు అమలుకావడం లేదని, వాటిని వెంటనే అమలు చేయించడానికై చర్యలు తీసుకోవాలని, కార్మికులు కోరారు. నవంబర్ 2005 నుండి విద్యుత్ రంగంలో పనిచేస్తున్న కాంట్రాక్టు కార్మికులకు కనీసవేతనాలతో పాటు, ఇపిఎఫ్, ఇఎస్ఐ ఇన్సూరెన్స్ అమలు చేయాలని విద్యుత్ సంస్థ యాజమాన్యం ఉత్తర్వులివ్వడంతో కర్నూల్ జిల్లాలో దాదాపు 1500 మంది కార్మికుల నుండి ప్రతినెల ఇపిఎఫ్, ఇఎస్ఐ, ఇన్సూరెన్స్ పేరుతో అధికారుల సహకారంతో కాంట్రాక్టర్లు డబ్బులు వసూళ్లు చేసినారని, వాటిని ఆ డిపార్టుమెంట్లో జమ చేయకుండాగా దాదాపు 5 కోట్ల



రూపాయలు అధికారులు, కాంట్రాక్టర్లు కుమ్మక్కయి దిగమింగరు. వాటిని వెంటనే కార్మికులకు చెందేటట్లు చర్యలు తీసుకోవాలని యునైటెడ్ ఎలక్ట్రిసిటీ ఎంప్లాయిస్ యూనియన్ (సిఐటియు) కర్నూలు జిల్లా రీజనల్ అధ్యక్ష కార్యదర్శులు బి.మహానంది, పి.నాగరాజు, నాయకులు ఎం.డి, అంజిబాబు, తదితరులతో కూడిన ప్రతినిధి బృందం ఆఫీసులో కర్నూలు ఎం.ఎల్.ఎ. శ్రీ.ఎం.ఎ.గవూర్కి వినతిపత్రం ఇచ్చారు. ❖

అగ్రికల్చర్ యూనివర్సిటీ దినసరివేతన ఉద్యోగుల 2 రోజుల సమ్మె జయప్రదం

వ్యవసాయ విశ్వవిద్యాలయంలో రాష్ట్ర వ్యాప్తంగా పని చేస్తున్న 2300 మంది దినసరి వేతన ఉద్యోగులు జూలై 14,15 తేదీలలో 2రోజులు సమ్మె చేశారు. టైంస్కేల్స్ అమలు, రెగ్యులరైజేషన్ తదితర సమస్యలపరిష్కారానికి ఈ సమ్మెను చేపట్టారు.

రాష్ట్ర వ్యాప్తంగా ఉన్న ఇతర యూనివర్సిటీల ఉద్యోగులు ఈ 3నెలల కాలంలో ఆందోళనలతో యూనియన్ కృషితో రెగ్యులర్ ఉద్యోగుల వేతనంతో సమానమైన, టైంస్కేల్స్ను అమలు చేయించుకొన్నారు. కాని ఈ టైంస్కేల్స్ను వ్యవసాయ, వెటర్నరీ అగ్రికల్చర్ యూనివర్సిటీలలో అమలు చేయడంలేదు. ఈ మూడూ ఇటీవలకాలం వరకు ఒకే యూనివర్సిటీ పరిధిలో (వ్యవసాయ) ఉండేవి. రాష్ట్రంలోనే అతితక్కువ దినసరి వేతనాలు రూ.84/-, 111/-, 112/- వీటిల్లో అమలవుతున్నాయి. వ్యవసాయ విశ్వవిద్యాలయంలో “ఆల్ యూనివర్సిటీస్ ఎంప్లాయిస్ & వర్కర్స్ యూనియన్ కమిటీని జనవరి 2008లో ప్రారంభించారు. ఫిబ్రవరి 4న 1500 మందితో “ఛలో వ్యవసాయ విశ్వవిద్యాలయం” కార్యక్రమాన్ని నిర్వహించారు. సమస్యలన్నింటినీ 3నెలల్లో పరిష్కరిస్తామని ధర్నా వద్దకు వచ్చి రిజిస్ట్రార్ హామీనిచ్చారు. హామీ ప్రకారం కాంట్రాక్టు ఉద్యోగులకు జీవో 2501 ప్రకారం వేతనాలను పెంచారు. ఖాళీల భర్తీకి చర్యలు చేపట్టారు.

టైంస్కేల్స్ అమలు కాకపోవడంతో జూన్ 2,3,4, తేదీలలో ధర్నాలు, జూన్ 5,6 తేదీలలో రిలేనిరాహారదీక్షలను 14



జిల్లాలలోని దాదాపు 47 పరిశోధనాస్థేషన్లు, కాలేజీలలో దినసరి వేతన కార్మికులు చేపట్టారు. జూన్ 23వ తారీఖున కలెక్టరేట్ల వద్ద ధర్నాలు చేసి వ్యవసాయశాఖా మంత్రికి, ముఖ్యమంత్రికి వినతిపత్రాలు కలెక్టరు ద్వారా సమర్పించారు. అయినా ప్రభుత్వం, యూనివర్సిటీ యాజమాన్యం సమస్యలు పరిష్కరించకపోవడంతో జూలై 14,15 తేదీలలో సమ్మెను నిర్వహించారు. జూలై నెలలో జిల్లాలోని ఎంఎల్ఎ, ఎంఎల్సి, మంత్రులకు వినతిపత్రాలు సమర్పించాలని యూనియన్ ఇచ్చిన పిలుపు మేరకు అన్ని కార్యక్రమాలు జయప్రదంగా జరిగాయి.

రిజిస్ట్రార్ ఇచ్చిన హామీ అమలు చేయకపోతే ఆగస్టు 20, 21 తేదీలో “ఛలో హైదరాబాద్” కార్యక్రమాన్ని నిర్వహించాలని రాష్ట్ర యూనియన్ ప్రధాన కార్యదర్శి ఎ.వి.నాగేశ్వరరావు పిలుపునిచ్చింది.

❖ ❖ ❖

ఇందిరా క్రాంతి పథంలో పని చేస్తున్న ఎం.బి.కే. ఎం.టి.సి., సి.సి., ఎ.పి.ఎం., డి.పి.ఎం. తదితరులు 6446 మంది ఉద్యోగులకు హెచ్ఆర్.పాలసి వర్తింపజేస్తూ, వేతనాలు పెంచుతూ, టి.ఎ, పి.ఎఫ్, ఇతర అలవెన్స్లు వర్తింపజేస్తున్నట్లు ప్రభుత్వం ప్రకటించింది. ఐక్యంగా పోరాడి సాధించుకున్న ఐకెపి ఉద్యోగులందరికీ యూనియన్ అభినందనలు తెలిపింది.

8సం॥రాలుగా సంఘాలు సమస్యలను పరిష్కరించ కుండా స్థబ్ధంగా ఉన్న ప్రభుత్వం యూనియన్ ఆధ్వర్యంలో ఐకెపి ఉద్యోగులు చేసిన పోరాటంతో దిగివచ్చింది. గత సం॥రం జూలై 20న అసెంబ్లీ సమావేశాల సందర్భంగా వందలాది మందితో రాష్ట్ర స్థాయిధర్మా చేసి సమస్యలను ప్రభుత్వం దృష్టికి తెచ్చారు. వివిధ ఉద్యోగ సంఘాల నాయకులు, వివిధ పార్టీల శాసనసభ నేతలు హాజరై మద్దతిచ్చారు. ఉద్యోగుల్లోని భయాన్ని పోగొట్టి సంఘటితమైతేనే సమస్యలు పరిష్కారం అవుతాయని భరోసా

పోరాడి ఉద్యోగభద్రత, వేతనాలు పెంచుకున్న ఐకెపి ఉద్యోగులు

యిచ్చారు. వీటన్నింటి ఫలితంగా వేతనాలు పెంచుతామని హామీ ఇచ్చారు. ఈ నేపథ్యంలోనే 2007 నవంబర్ 29న ప్రిన్సిపల్ సెక్రటరీ ప్రతి జిల్లా నుండి యూనియన్ నాయకులను పిలిచి చర్చలు జరిపారు. అనంతరం ముఖ్యమంత్రి తన క్యాంపు కార్యాలయంలో అందరి సమక్షంలో జనవరిలోపు రెగ్యులర్ చేస్తామని, లీగల్గా ఏమైనా సమస్యలు ఎదురైతే వేతనాలు పెంచి, అన్ని రకాల సౌకర్యాలు, ఉద్యోగ భద్రత కల్పిస్తామని చెప్పారు. ఇచ్చిన హామీని నెరవేర్చకుండా కాలయాపన చేయటంతో ఉద్యోగులంతా ఐక్యంగా ఉద్యమించారు.

ఫలితంగా జూలై 14న అలవెన్సులు, ఇతర సౌకర్యాలు పెరిగిన వేతనాలు, అరియర్స్ జనవరి 2008 నుండి చెల్లిస్తామని ప్రభుత్వం ప్రకటించింది. ఉద్యోగులందరికీ మొబైల్ ఫోన్ సౌకర్యం, సం॥రానికి 30 సెలవులు, పి.ఎఫ్. మరియు పర్సనల్ యాక్సిడెంట్ పాలసి 5లక్షలు, 3లక్షల రూపాయలు ఆరోగ్య బీమా సౌకర్యం కల్పించారు.

3 సం॥రాల సర్వీసు పూర్తి అయిన వారు ప్రమోషన్స్కు అర్హులుగా స్థాయించారు. జీతభత్యాల కోసం ప్రభుత్వమే రూ.40 కోట్ల వరకు భరిస్తుందని చెప్పారు. ఉద్యోగులందరూ సమిష్టిగా పోరాడిన ఫలితంగా సాధించిన మంచి విజయం.

కలక్టరేట్ను దిగ్బంధించిన అంగన్వాడీలు



జిల్లాలో అంగన్వాడీలు ఎదుర్కుంటున్న స్థానిక సమస్యలు పరిష్కరించాలని కోరుతూ జూన్ 30న చిత్తూరు జిల్లా కలక్టరేట్ను దిగ్బంధించారు. జిల్లాలోని అన్ని ప్రాజెక్టుల నుండి సుమారు 2000 మంది పాల్గొన్నారు. ఉదయం 8.30 గంటలకే స్థానిక సిఐటీయు కార్యాలయం నుండి ప్రదర్శనగా కలక్టరేట్కు చేరుకున్నారు.

జీ.ఓ. నెం.7 ప్రకారం ఇళ్ళస్థలాలు ఇవ్వాలని, కేంద్ర, రాష్ట్ర ప్రభుత్వాలు ఇచ్చేవేతనాలు రెండూ ఒకేసారి ఇవ్వాలని, రాజకీయవేధింపులనరికట్టాలని, పెర్సంటేజీలు తీసుకోవటం ఆపాలని, మినీ అంగన్వాడీ సెంటర్లలో పనిచేస్తున్న వర్కర్లకు మిగతా వర్కర్లతో సమానంగా వేతనాలివ్వాలని తదితర సమస్యలపై ఈ కార్యక్రమం చేశారు. అనంతరం జాయింటు కలక్టర్కు వినతిపత్రం ఇచ్చారు. పి.డి.తో చర్చించి యూనియన్ ప్రతినిధులకు, ఐసిడిఎస్ అధికారులకు జాయింటు మీటింగు పెడతామని, జిల్లా పరిధిలో ఉన్న సమస్యలన్నీ పరిష్కరిస్తామని జె.సి హామీ ఇచ్చారు. రాష్ట్ర వ్యాపిత సమస్యలపై ప్రభుత్వానికి వ్రాస్తామని చెప్పారు. జె.సి హామీతో ఈ కార్యక్రమం ముగించారు. యూనియన్ జిల్లా ప్రధానకార్యదర్శి పి. హేమలత, నాయకులు భారతి, సిఐటీయు జిల్లా ప్రధాన కార్యదర్శి హరికృష్ణ తదితరులు పాల్గొని ప్రసంగించారు.



జూలై 10 కోర్కెల దినం సందర్భంగా సమస్యల పరిష్కారం కోరుతూ ప్రదర్శన చేస్తున్న నల్గొండ జిల్లా పెద్దవూరు ప్రాజెక్టు అంగన్వాడీ ఉద్యోగులు

గ్రామదీపికలు, సివిలను హెచ్ఆర్పాలసీలోకి తేవాలి

ఖమ్మంలో ధర్నా

ఇందిరా క్రాంతి పథం (వెలుగు)లో 10,15 సం॥ల నుండి పనిచేస్తూ ప్రభుత్వ పథకాలన్నింటినీ గ్రామస్థాయిలో సమర్థవంతంగా అమలు చేయడంలో కీలకపాత్రపోషిస్తున్న గ్రామదీపికలు, కమ్యూనిటీ వాలంటీర్లను ప్రభుత్వం కాంట్రాక్టు ఉద్యోగులకు ప్రకటించిన హెచ్ఆర్ పాలసీలోకి తీసుకోవాలని డిమాండ్ చేస్తూ, ఆంధ్రప్రదేశ్ గ్రామదీపికల యూనియన్ (సిఐటియు) ఖమ్మం జిల్లా కమిటీ ఆధ్వర్యంలో డిఆర్డిఎ నుండి కలక్టరేట్ వరకు భారీ ప్రదర్శన, నిర్వహించి ధర్నా చేశారు.

ఈ సందర్భంగా ఎపి గ్రామదీపికల యూనియన్ జిల్లా వర్కింగ్ ప్రెసిడెంట్ కె.హిమబిందు అధ్యక్షతన జరిగిన సభలో ఖమ్మం శాసనసభ్యులు తమ్మినేని వీరభద్రం ముఖ్యఅతిథిగా హాజరై గ్రామదీపికలు, సివిలు చేస్తున్న పోరాటం న్యాయమైనదని, 35 రకాల ప్రభుత్వ పనులను గ్రామాలలో ప్రజలకు అందిస్తూ ప్రజలందరి మన్ననలను పొందుతున్న గ్రామదీపికలకు కేవలం 350 /-రూలు మాత్రమే ఇవ్వడం దారుణమన్నారు. ప్రభుత్వం ముఖ్యమంత్రితో సహా మంత్రులు, కాంగ్రెస్ ఎంపీలు ప్రభుత్వ పథకాలన్నింటినీ అవినీతిమయం చేస్తూ కోట్ల రూపాయలను దండుకుంటున్నారని, గ్రామదీపికల గురించి మాత్రం ఆలోచించడం లేదని అన్నారు. రాష్ట్ర శాసనసభలలో ఇళ్లు ఉన్నవారే ఎక్కువ ఉన్నారని, ఇటువంటి శాసనసభ్యులకు ఖరీదైన ఇళ్లస్థలాలను బంజారాహిల్స్లో ఇచ్చిందని, ఇళ్లు, ఇంటి స్థలం లేక బాధలు పడుతున్న గ్రామదీపికలు ఇళ్లు, ఇళ్ల స్థలాలు అడిగితే ప్రభుత్వం నోరు మెదపడం లేదన్నారు. రానున్న అసెంబ్లీ సమావేశాలలో గ్రామ దీపికల సమస్యలపై శాసనసభలో ప్రభుత్వాన్ని నిలదీస్తామని తెలిపారు.



గ్రామదీపికల సమస్యల పరిష్కారానికి పోరాటం తప్ప మరో మార్గంలేదని అన్నారు. పోరాటాలకు తనవంతు మద్దతును ఇస్తానని తెలియజేశారు. గ్రామదీపికల సంఘం జిల్లా గౌరవాధ్యక్షులు సిఐటియు జిల్లా అధ్యక్షులు ఎజె.రమేష్ మాట్లాడుతూ ఎంబికె నుండి ఎపిఎం, ఎసి వరకు హెచ్ఆర్ పాలసీ ప్రభుత్వం ప్రకటించిన దానివెనుక 2సం॥లు పాటు చేసిన పోరాటాలు ఉన్నాయని, అన్నారు.

ఈ ధర్నాకి మాజీమంత్రి కొండబాల కోటేశ్వరరావు, సిపిఎం జిల్లా కార్యదర్శి పోతినేని సుదర్శన్ రావు, తెలుగుమహిళ నాయకురాలు స్వర్ణకుమారి, ఖమ్మం మున్సిపల్ చైర్మన్ అఫ్రోజ్ సమీనా, సిపిఎం జిల్లా కార్యదర్శి వర్గసభ్యులు బండారు రవి కుమార్, ఐకెపి ఉద్యోగుల సంఘం నాయకులు పి.అంజనేయులు, వసంతసేన్, రామకృష్ణ, జయశ్రీ, సంపత్కుమార్, పి.వెంకటేశ్వర్లు, కె.నరేందర్, సరస్వతిలు హాజరయి సంఘీభావం తెలిపారు. ఈ కార్యక్రమానికి సిఐటియు జిల్లా నాయకులు బి.గణపతి, బి.మల్లురు, వి.రాములు, కుమారి, గ్రామదీపికల సంఘ నాయకులు ఫణిరోజ్, పార్వతిబాయి, వసంత, అరుణ, గౌరమ్మ, రాధ, తులసి తదితరులు నాయకత్వం వహించారు. ❖


జూలై 20న గుంటూరులో మెడికల్ రివ్స్ కంపెనీ కౌన్సిల్ సమావేశాలు జయప్రదంగా జరిగాయి. సమావేశాలకు 376 మంది హాజరయ్యారు. సమావేశానికి గుంటూరు జిల్లా సిపిఎం కార్యదర్శి కా॥ రమాదేవి హాజరై చేస్తున్న అణు ఒప్పందం వలన కలిగే దుష్పలితాలు, నష్టాలను వివరించారు. ఎ.పి.ఎం.ఎన్.ఆర్.యు. రాష్ట్ర అధ్యక్షులు కా॥ఎం.సుబ్రహ్మణ్యం ఆగస్టు 20 సమ్మే ప్రాధాన్యతను వివరించి, సమ్మేను జయప్రదం చేయాలని పిలుపు నిచ్చారు.

మెడికల్ రివ్స్ కంపెనీ కౌన్సిల్ సమావేశాలు

ఆలిండియా కార్యదర్శి కా॥ టి.కామేశ్వరరావు కంపెనీ కౌన్సిల్ ప్రాధాన్యత, ప్రస్తుత పరిణామాలు, మెడికల్ రివ్స్ బాధ్యతలను గురించి వివరించారు. రాష్ట్ర సంయుక్త కార్యదర్శి డి.రాజుభట్ వివిధ కంపెనీ కౌన్సిల్లో ఉన్న బలహీనతలు, అధిగమించాల్సిన ఆవశ్యకత గురించి, ఫీల్డ్ వర్కర్ల నందరినీ కంపెనీల వారీ యూనియన్లలో తీసుకు రావడానికి కృషి చేయాలని పిలుపునిచ్చారు. భవిష్యత్ ఆందోళనలలో సంఘటిత రంగంలోని ఫీల్డ్ వర్కర్లందరూ ముందుండాలని, సమావేశం పిలుపు నిచ్చింది

ఆగస్టు 20 సమ్మేను జయప్రదం చేయండి!!

ఆంధ్రప్రదేశ్ స్వాస్థ్యరింగ్ కమిటీ ఆఫ్ ట్రేడ్ యూనియన్స్ పిలుపు



స్వాస్థ్యరింగ్ కమిటీ ఆఫ్ ట్రేడ్ యూనియన్స్ ఆధ్వర్యంలో ఆంధ్రప్రదేశ్ రాష్ట్ర సదస్సు జూలై 21న హైదరాబాద్‌లోని సుందరయ్య విజ్ఞాన కేంద్రంలో జరిగింది. సదస్సుకు వివిధ సంఘాల నాయకులు, కార్మికులు పెద్దఎత్తున హాజరయ్యారు.

ప్రభుత్వాలు అవలంబిస్తున్న కార్మికవ్యతిరేక విధానాలు, పెద్ద ఎత్తున పెరిగిన ధరలు, రైతాంగ వ్యతిరేక విధానాలను నిరసిస్తూ ఆలిండియా స్వాస్థ్యరింగ్ కమిటీ ఇచ్చిన ఆగస్టు 20 దేశ వ్యాప్త సమ్మేను రాష్ట్రంలో జయప్రదంగా అమలు చేయాలని సదస్సు ఏకగ్రీవంగా తీర్మానించింది. డిమాండ్ల సాధనకు, ప్రభుత్వంపై ఒత్తిడి తేవడానికి రాష్ట్ర వ్యాపితంగా క్రింది ఆందోళనా కార్యక్రమాన్ని ప్రకటిస్తూ తీర్మానించింది.

1. అన్ని జిల్లా పారిశ్రామిక, మండల స్థాయి ఐక్య సదస్సులను ఆగస్టు మొదటి వారంలో నిర్వహించాలి.
2. 30.07.08న అన్ని జిల్లా, పారిశ్రామిక కేంద్రాల్లో ప్రదర్శన, సమీకరణ, ధర్నాలు నిర్వహించాలి.
3. 4.8.08న అన్ని కార్మికసంఘాలు, సామూహిక ప్రదర్శనలతో సమ్మే నోటీసులు సమర్పించాలి.
4. 20.08.08న జాతీయ సార్వత్రిక సమ్మేను జయప్రదం చేయాలి.

సదస్సుకు ఎఐటియుసి, సిఐటియు, ఎఐయుటియుసి, ఐఎఫ్‌టియు, టిఎన్‌టియుసి, హెచ్‌ఎంఎస్, సెంట్రల్‌గవర్నమెంట్ కోఆర్డినేషన్ కమిటీ, సిపిఎస్‌టియు, రాష్ట్ర ప్రభుత్వోద్యోగుల జెఎసి, రాష్ట్ర ప్రభుత్వ రంగ సంస్థలు, ఎపిఎన్‌జీఓలు, బ్యాంకులు, ఇన్సూరెన్స్, రైల్వే, డిఫెన్స్, టెలికం, మెడికల్‌రిఫ్ ఫెడరేషన్ (ఎఫ్‌ఎంఆర్‌ఎఐ)ల నుండి హాజరయ్యారు. ఎఐటియుసి ప్రధాన కార్యదర్శి కా॥ పి.జె.చంద్రశేఖరరావు తీర్మానాన్ని ప్రవేశ పెట్టారు. సిఐటియు రాష్ట్ర ప్రధానకార్యదర్శి కా॥ఆర్.సుధాభాస్కర్ ప్రసంగిస్తూ సంఘటిత, అసంఘటిత రంగ కార్మికులందరూ సమ్మేను జయప్రదం చేయాలన్నారు. ప్రభుత్వ విధానాల వలన

కాంట్రాక్టీకరణ పెద్దఎత్తున పెరుగుతున్నదని, అర్జున్‌సేన్‌గుప్తా కమిటీ నివేదిక ప్రకారమే నూటికి 77 మంది అత్యంత తక్కువ ఆదాయాలతో జీవిస్తున్నారని తెలిపారు. టిఎన్‌టియుసి రాష్ట్ర అధ్యక్షులు కా॥ సతీష్ కుమార్ ప్రసంగిస్తూ ఎవరు అధికారంలో వున్నా కార్మిక వర్గ సమస్యలపై అందరూ ఐక్యంగా ఉద్యమించాలని పిలుపునిచ్చారు. హెచ్‌ఎంఎస్ రాష్ట్ర నాయకులు కా॥రామకృష్ణ చార్యులు ప్రసంగిస్తూ అణు ఒప్పందం ద్వారా భారత్‌ను అమెరికాకు జూనియర్ భాగస్వామిగా చెయ్యాలని కేంద్రంలోని యుపిఎ ప్రభుత్వం చూస్తోందన్నారు. ఎఐయుటియుసి నాయకులు కా॥ సుధీర్ రాష్ట్ర వ్యాప్తంగా నున్న తమ సంఘాలు సమ్మేలో భాగస్వాములవుతున్నాయన్నారు. ఐఎఫ్‌టియు రాష్ట్ర ప్రధాన కార్యదర్శి కా॥ ప్రసాద్ ఆగస్టు 20 సమ్మేను జయప్రదం చేయాలని పిలుపునిచ్చారు. రాష్ట్ర ప్రభుత్వ వుద్యోగుల, ఉపాధ్యాయుల, కార్మికుల జె.ఎ.సి చైర్మన్ గోపాల్‌రెడ్డి ప్రసంగిస్తూ ఆలిండియా కమిటీ కూడా ఆగస్టు 20 సమ్మేకు పిలుపు నిచ్చిందని, రాష్ట్ర ప్రభుత్వోద్యోగులందరూ సమ్మేలో పాల్గొంటారని, ఇప్పటికే రాష్ట్రంలో ఆందోళనా కార్యక్రమాలకు పిలుపునిచ్చామన్నారు. కేంద్ర ప్రభుత్వోద్యోగుల కాన్ఫెడరేషన్ రాష్ట్ర ప్రధాన కార్యదర్శి నాగేశ్వరరావు ప్రసంగిస్తూ భవిష్యత్‌లో ఒక రోజు సమ్మేకు మాత్రమే పరిమితం కారాదన్నారు. నిత్యావసరవస్తువుల ధరల పెరుగుదలతో సామాన్యులు, మధ్య తరగతి అల్లాడుతున్నా, ప్రభుత్వాలు చోద్యం చూస్తున్నాయన్నారు. ఈ సారి సమ్మేలో పాల్గొనే వారి సంఖ్య 8 కోట్లకు చేరుకోవాలని ఆశిస్తున్నామన్నారు. సమ్మే డిమాండ్లను క్రిందిస్థాయిలో ఉద్యోగులకు, ప్రజలకు ప్రచారం చేయడం ద్వారా ఎడ్యుకేట్ చేయాలని పిలుపునిచ్చారు. ఇన్సూరెన్స్ రంగం సౌత్‌జోన్ ప్రధానకార్యదర్శి రమేష్ ప్రసంగిస్తూ కేంద్రప్రభుత్వోద్యోగులు, కేంద్ర ప్రభుత్వ రంగ సంస్థల ఉద్యోగులు ఒకటి కాదని, వేరు వేరుగా చూడాలని రావు కమిటీ సిఫార్సు చేయడం దారుణ మన్నారు. బి.ఎస్.ఎన్.ఎల్, ఇయు రాష్ట్ర అధ్యక్షులు మోహన్‌రెడ్డి సమ్మేను జయప్రదం చేయాలని పిలుపు నిచ్చారు.


సదస్సుకు అధ్యక్ష వర్గంగా ఎఐటియుసి రాష్ట్ర కార్యదర్శి టి.నరసింహం, సిఐటియుసి రాష్ట్ర కార్యదర్శి ఎ.వి.నాగేశ్వరరావు, టిఎన్‌టియుసి రాష్ట్ర కార్యదర్శి జి. రాంబాబు, ఎ.ఐ.యు.టి.యు.సి నాయకులు ఎం.నాగన్న, ఎస్.సి.ఆర్.ఎం.యు.(హెచ్‌ఎంఎస్) అధ్యక్షులు వి.పి.ఆర్. పిళ్ళై, ఐఎఫ్‌టియు నాయకులు నరేందర్‌లు వ్యవహరించారు. ఎం.ఎస్.మూర్తి వందన సమర్పణ చేశారు.

సదస్సులో క్రింది పేర్కొనబడిన డిమాండ్ల సాధన కొరకు ప్రభుత్వంపై ఒత్తిడి తెచ్చుటకుగాను రాష్ట్ర వ్యాపిత ఆందోళనా కార్యక్రమాన్ని ప్రకటిస్తూ తీర్మానించడమైనది.

1. ధరల అదుపు కొరకు తక్షణం ఈ క్రింది చర్యలు చేపట్టాలి: ఎ). ప్రజా పంపిణీ వ్యవస్థ ద్వారా అన్ని నిత్య జీవితావసర వస్తువులను నియంత్రిత ధరలకు అందజేయాలి. బి). ప్యూచర్ మరియు ఫార్వర్డ్ ట్రేడ్ను నిషేధించాలి. సి) పెట్రోలు, డీజిల్ పై పన్ను చెల్లింపును తగ్గించాలి. డి). దొంగ నిల్వలను వెలికి తీయాలి. అక్రమ నిల్వదారులపై కఠిన చర్యలు చేపట్టాలి.
- 2). కార్మిక హక్కుల అమలుకు హామీ కల్పిస్తూ, కనీస వేతనం, పని గంటలు, సామాజిక భద్రతాంశాలు, రక్షణలను ఉల్లంఘించిన వారిపై కఠిన చర్యలు తీసుకోవాలి. కాంట్రాక్టు మరియు ఔట్ సోర్సింగ్ విధానాలను రద్దు చేయాలి. ప్రస్తుతం పనిచేస్తున్న కాంట్రాక్ట్ ఉద్యోగులను రెగ్యులరైజ్ చేయాలి. రెగ్యులరైజేషన్లోగా రెగ్యులర్ ఉద్యోగులతో సమానంగా వేతనాలు, సౌకర్యాలు కల్పించాలి.
- 3). పార్లమెంటులో పెండింగ్లో ఉంచబడిన అసంఘటిత రంగ కార్మిక చట్టం, అన్ని రంగాల మరియు దారిద్ర్య రేఖ దిగువ మరియు ఎగువ కార్మికులకు వర్తింపజేయుచూ, “అసంఘటిత రంగ సంస్థల జాతీయ కమీషన్” (ఎన్సిఇయుఎన్) మరియు పార్లమెంటరీ స్టాండింగ్ కమిటీ ఆన్ లేబర్ సిఫారసులను మొత్తంగా కేంద్ర నిధులతో చట్టం చేయాలి.
- 4). రైతురుణ విమోచన పథకంలో, ప్రైవేటు అప్పులను కూడా తీసుకురావాలి. జాతీయ బ్యాంకుల ద్వారా సులభ వడ్డీలపై పరపతి సౌకర్యాలను కల్పించాలి. రైతులకు సబ్సిడీపై ఎరువులు, క్రిమిసంహారక మందులు నాణ్యమైన విత్తనాలు సరఫరా చేయాలి.
- 5). ప్రభుత్వ నియామకాలపై నిషేధపు ఉత్తర్వులను ఎత్తివేయాలి. ఉద్యోగ కార్మిక సంఘాలతో చర్చించి 6వ వేతన సంఘ సిఫారసులలోని వివక్షత, అవకతవకలను తొలగించాలి. క్రమబద్ధీకరించుట మరియు ఫించన సౌకర్యాన్ని గ్రామీణ తపాలా సేవకులు, తాత్కాలిక, వర్కచార్జ్డ్ ఉద్యోగులకు కల్పించాలి. నూతన పెన్షన్ విధానాన్ని మరియు రెగ్యులేటరీ అథారిటీ (పి.ఎఫ్.ఆర్.డి.ఎ) బిల్లును రద్దు చేయాలి.
- 6). ఎట్టి షరతులు లేకుండా కేంద్ర ప్రభుత్వ రంగ కార్మికులు, కాంట్రాక్టు కార్మికులతో సహా వేతన ఒప్పందాలను వెంటనే పూర్తి చేయాలి.

- ఎ.వి.నాగేశ్వరరావు

గ్రామసేవకులు పోరాటాలకు సిద్ధం కావాలి



దొంతుల రాజలింగం
అధ్యక్షులు



వంగూరు రాములు
ప్రధానకార్యదర్శి

గ్రామసేవకుల సంఘం రాష్ట్ర కమిటీ సమావేశం జూలై 27న గ్రామసేవకుల సంఘం సహా అధ్యక్షులు ఎం. అంజయ్య అధ్యక్షత జరిగింది. ఈ సమావేశానికి సిబిటియు రాష్ట్ర అధ్యక్షులు ఎన్.వీరయ్య ముఖ్యఅధితిగా హాజరై మాట్లాడుతూ గ్రామసేవకులలో బడుగు, బలహీన వర్గాలవారికి చెందినవారు అధికంగా ఉన్నారు. వీరికి పెరుగుతున్న ధరలకు అనుగుణంగా వేతనాలు పెంచకుండా, 4వ తరగతి ఉద్యోగులుగా గుర్తించకుండా వీరి సమస్యలు పరిష్కరించ కుండా నిర్లక్ష్యం చేస్తూ గ్రామ సేవకులను బానిసలుగా వెట్టి చాకిరి చేయించుతూ జీవితాలతో ప్రభుత్వం ఆడుకుంటున్నదని అన్నారు. ఐక్యంగా ఉండకుండా పోరాటాలు చేయకుండా సంఘాన్ని చీల్చాలని ప్రభుత్వం అన్ని ప్రయత్నాలు చేస్తున్నది. ప్రభుత్వ కుట్రలను తిప్పి కొట్టం కోసం హక్కుల రక్షణ కోసం గ్రామసేవకులంతా ఐక్యం కావాలని పిలుపునిచ్చారు. ఈ సమావేశంలో రాష్ట్ర గౌరవ సలహాదారులు జి.రాములు. సంఘం మాజీ ప్రధానకార్యదర్శి ఎన్.లక్ష్మీనారాయణ, కార్యదర్శి ఎన్.సత్యనారాయణ లు, 19 జిల్లాల అధ్యక్ష కార్యదర్శులు హాజరైనారు. సమావేశంలో నూతనంగా రాష్ట్ర ప్రధాన కార్యదర్శిగా వంగూరి రాములు, ఉపాధ్యక్షులుగా పాలడుగు భాస్కర్లను కొత్తగా తీసుకున్నారు. మిగతా పాత కమిటీ యధావిధంగా కొనసాగుతుంది. గతంలో సంఘానికి రాష్ట్ర కేంద్రం నుండి సేవలందించిన లక్ష్మీనారాయణ, సత్యనారాయణలను సమావేశం సన్మానించింది.



ప్రమాదవశాత్తు మరణించిన విశాఖ స్టీల్ ప్లాంట్ కాంట్రాక్టు వర్కర్ శ్రీ గంధం అప్పలరాజు కుటుంబానికి ఆర్థిక సహాయం అందిస్తున్న తోటి ఉద్యోగులు

పి. అజయ్ కుమార్

విశ్వాస పరీక్షలో ప్రజాస్వామ్యం ఓడింది!


మన్మోహన్ సింగ్ నాయకత్వం లోని యుపిఎ ప్రభుత్వం విశ్వాస తీర్మానంలో నెగ్గిన తీరుతో ప్రజా స్వామ్యం అపహాస్యం పాలయింది. మంత్రి పదవులతో, డబ్బులతో ఎం.పి.ల ను సంతలో పశువులను కొన్నట్లు కొన్నారు. ఎంపిల బజారులో నడిచిన బేరసారాలు ముందుగానే ప్రపంచానికి కనపడింది. నీతిమంతుడిగా ప్రచారం పొందిన మన్మోహన్ నాయకత్వంలో ఈ నీచమయిన పనులు జరగటం సిగ్గు చేటు. ప్రధాని దీనికి నైతిక బాధ్యత వహించి రాజీనామా చేయాలి.

ఈ ఉదంతంలో వామపక్ష పార్టీల స్వచ్ఛత మరోసారి రుజువయ్యింది. ప్రశ్నల కుంభకోణంలో, పాస్ పోర్టు కుంభ కోణంలో వామపక్ష పార్టీలను ఎవరూ వేలెత్తి చూపలేక పోయారు. ఈ విశ్వాస పరీక్ష సందర్భంగా వామ పక్ష ఎంపిలను ప్రలోభపెట్టే సాహసం ఎవరూ చేయలేదు. అదే సమయంలో బి.జె.పి, తెలుగు దేశం, శివసేన, జనతాదళ్, భారతీయలోక్ దళ్ సభ్యులు తేలిగ్గా అమ్ముడు పోయారు. యుపిఎ భాగస్వామ్య పార్టీలు ప్రతిపక్షంలో వుండి వుంటే కాంగ్రెసుతో సహా వారూ అమ్ముడుబోయి ఉండేవారిని వేరే చెప్పక్కరలేదు.

యుపిఎ ప్రభుత్వం విశ్వాస పరీక్షలో నెగ్గటంలో కార్పొరేట్ వర్గాలు తమవంతు కృషి చేశాయి. సమాజ్ వాదీ పార్టీ అణుఒప్పందానికి అనుకూలంగా ఫిరాయించి యుపిఎ గెలుపునకు కృషి చేయటంలో కార్పొరేట్ సంస్థల పాత్రవుంది. సమాజ్ వాదీ పార్టీ నాయకులను అమెరికా ప్రభావితం చేసిందనే వార్తలను కొట్టి పారేయలేం. పి.వి. నరసింహారావు ప్రభుత్వాన్ని నిలబెట్టటానికి డబ్బులకు అమ్ముడుబోయిన జె.యం.యం, మళ్ళీ ఇప్పుడు మన్మోహన్ సింగ్ ను నిలబెట్టటానికి పదవులకు అమ్ముడు బోయింది.

యుపిఎ ప్రభుత్వం ఎలా గెల్చిందనే దానితో సంబంధం లేకుండా, గెలిచిందే తడవుగా అమెరికా అధ్యక్షుడు బుష్ బహు సంతోషపడ్డాడు. మన దేశంలో వున్న కార్పొరేట్ అధిపతులంతా ఉబ్బి తబ్బిబ్బయ్యారు. ఈ గెలుపు ఎవరికి ఉపయోగమో ఇక తేలిగ్గానే అర్థం చేసుకోవచ్చు.

అణు ఒప్పందాన్ని త్వర త్వరగా పూర్తి చేయాలని అమెరికా పిలుపు ఇచ్చింది. వామ పక్ష పార్టీలు ఇప్పటిదాకా అడ్డుకున్న సంస్కరణలన్నిటినీ వెంటనే అమలు చేయాలని కార్పొరేట్ వర్గాలు మన్మోహన్ సింగ్ ను ఆదేశించాయి. అమెరికాతో అణుఒప్పందాన్ని ముగించండి, అణు విద్యుత్ వ్యాపారంలో తామూ భాగస్వామ్య మవుతామన్నాయి. రాబోయే మూడు నెలల్లో పెండింగ్ లో వున్న పెన్షన్ బిల్లు, బ్యాంకింగ్ సంస్కరణల బిల్లు పార్లమెంట్ లో పాస్ కావాలని కోరాయి. సంస్కరణలను ముందుకు తీసుకు పోవటానికి 10 సూత్రాల కార్యక్రమాన్ని ప్రధాని



ముందుంచాయి. అమెరికాకి, కార్పొరేట్ సంపన్నులకి బానిసయిన మన్మోహన్ సింగ్ వాళ్ళ ఆదేశాలనే అమలు చేస్తారనడంలో సందేహం లేదు.

యుపిఎ ప్రభుత్వం గెలుపుకు షేర్ మార్కెట్ కూడా పులకించింది. ముంబాయి షేర్ మార్కెట్ ఇండెక్స్ అమాంతంగా రెండురోజుల్లోనే వెయ్యి పాయింట్లు పెరిగింది. విదేశీపెట్టు బడిదారులు మన్మోహన్ గెలుపుకు పులకించి పోయి ఎగబడి షేర్లు కొన్న ఫలితంగానే మార్కెట్ పుంజుకుంది.

ఈ పరిణామాలు సామాన్య ప్రజానీకానికి మాత్రం కీడు చేస్తాయి. సంస్కరణలు, అధిక ధరలతో కుంగిపోతున్న ప్రజలకు మన్మోహన్ సింగ్ గెలుపు పిడుగుపాటు వార్తే. ధరలు మరింతగా పెరుగుతాయి. ప్రయివేటీకరణ మరలా పుంజుకుంటుంది. కార్మికులపై దాడులు పెరిగిపోతాయి. ఈ దాడులను తిప్పికొట్టటానికి కార్మిక వర్గం సన్నద్ధం కావాలి. ఆగస్టు 20 సమ్మెను జయప్రదం చేసి మన్మోహన్ సింగ్ కు గట్టి హెచ్చరిక చేయాలి.

యుపిఎ ప్రభుత్వానికి బి.జె.పి. నాయకత్వంలోని ఎన్డిఎ ప్రత్యామ్నాయం కాజాలదు. అణుఒప్పందంతో మాకు పేచీలేదు, అమెరికాతో వ్యూహాత్మక భాగస్వామ్యంతో మాకు పేచీలేదని బి.జె.పి బాహుటంగానే ప్రకటించింది. అణు ఒప్పందంలో వ్యూహాత్మక స్వయంప్రతిపత్తి లేకపోవటమే తమకు అంగీకారం కాదన్నది. ఇది కూడా నాటకమే. బి.జె.పి. నాయకత్వంలోని ఎన్డిఎ ప్రభుత్వం అణు పరీక్షల నిషేధ ఒప్పందంపై సంతకం పెట్టటానికి సిద్ధపడింది.

అలాగే పెండింగ్ లో వున్న సంస్కరణలన్నిటికీ బి.జె.పి మద్దతువుంది. అయినా కాంగ్రెసు వ్యతిరేకతను బి.జె.పి సొమ్ము చేసుకుంటున్నది. అనేక రాష్ట్రాల్లో ఇప్పటికే కాంగ్రెసును ఓడించి తానుపీఠం ఎక్కింది. కేంద్రంలో కూడా అధికారంలోకి రావాలని ఉవ్విళ్ళూరుతున్నది. ఇదే జరిగితే పెనం మీద నుండి పొయ్యిలో పడ్డట్లే.

ఇప్పటిదాకా ప్రజావ్యతిరేక సంస్కరణలు అమలు లోకి రాకుండా వామపక్ష పార్టీలు అడ్డుకోగలిగాయి. కానీ అవే సంస్కరణలు అణు ఒప్పందంలో భాగంగా రావటాన్ని వామపక్షాలు సహించలేక పోయాయి. అందుకే గత్యంతరం లేక యుపిఎ ప్రభుత్వానికి తమ మద్దతును ఉపసంహరించాయి.

ఇప్పుడు తప్పించు కున్నా, వచ్చే సంవత్సరం మొదటి భాగంలోనే మన్మోహన్ సింగ్ ఎన్నికలను ఎదుర్కోక తప్పదు. ఈ లోగానే కొత్త మిత్రులలో ఎవరికి కోపం వచ్చినా ఆయన వుద్యోగం ఊడుతుంది.

ఈ లోగా అణు ఒప్పందం లోతుపాతులపై చర్చ జరగాలి. ఈ ఒప్పందం వలన విదేశీ, స్వదేశీ కార్పొరేట్ శక్తులకు లాభాన్ని, కార్మికులకు, ముఖ్యంగా దేశ ప్రయోజనాలకు జరిగే హానిపై చర్చలు జరగాలి. ప్రజలకు జరిగే నష్టాన్ని వివరించాలి. ఒక పక్కన ప్రపంచ వ్యాప్తంగా యల్.పి.జి. విధానాలను అత్యధిక ప్రజానీకం వ్యతిరేకిస్తూ వీధుల్లోకి వస్తున్న తరుణంలో అదే విధానాలను ఇక్కడ అమలు చేసే ప్రయత్నాన్ని వ్యతిరేకించాలి.

కాంగ్రెసు, బి.జె.పి లకు ప్రత్యామ్నాయంగా మూడో ఫ్రంట్ తయారుకావాలి. ఈ ఫ్రంట్ ప్రత్యామ్నాయ ఆర్థిక విధానాల ఆధారంగా రూపొందాలి. అటువంటి ప్రత్యామ్నాయ రాజకీయశక్తి రావటం కూడా కార్మిక పోరాటాలు తీవ్రతరం కావటం పైనే ఆధారపడి వుంటుంది. ఈ పోరాటాల ద్వారానే అమెరికా ఆదేశిత విధానాల్ని తోసిపుచ్చే ప్రత్యామ్నాయ రాజకీయ శక్తులు అనేక లాటిన్ అమెరికా దేశాల్లో అధికారంలోకి వచ్చాయి.

మనమూ అదే పని చేద్దాం. అమెరికా అధ్యక్షుడు బుష్ కి, దేశీయ కార్పొరేట్ శక్తులకు బానిసగా ఉండాలని నిర్ణయించుకున్న వారిని ఇంటికి సాగనంపుదాం.

❖

అదిలాబాద్ జిల్లాలోని ఏజెన్సీ ప్రాంతమైన ఊట్సూర్, ఆసిఫాబాద్ ఐసిడిఎస్. ప్రాజెక్టు పరిధిలోని 250 అంగన్ వాడీ కేంద్రాలను సిడిఆర్ అనే స్వచ్ఛంద సంస్థకు అప్పగించడానికి ప్రభుత్వం కుట్రపన్నింది. ఈ స్వచ్ఛంద సంస్థ ఓ రిటైర్డ్ ఐఎఎస్ అధికారి మనోహర్ ప్రసాద్ ఆధీనంలో నడుస్తున్నది. అంగన్ వాడీ కేంద్రాలను “మావనాటీ, మావసాడ” (మాఊరి - మాబడి)గా మార్చి ఇందులో బయటనుండి ఓ టీచర్ ను నియమించి, అంగన్ వాడీలో పేర్లు నమోదు అయిన పిల్లలకు చదువు చెప్పుతారట. అంగన్ వాడీలు కేవలం వండిపెట్టి కూర్చోందని స్వయాన ఐటిడిఎ, పిఓ గారే చెప్పటం విచారకరం

“మావనాటీ, మావసాడ” పేరుతో అంగన్ వాడీ కేంద్రాలను స్వచ్ఛంద సంస్థలకు అప్పగించరాదు

ఒకే సెంటర్లో, ఒకే టైమ్ లో అంగన్ వాడీ కేంద్రం, “మావనాటీ మావసాడ” నడవడం ఎలాసాధ్యం అని అడిగితే దానికి సమాధానంలేదు. క్రమంగా ఐసిడిఎస్ సేవలు ప్రజలకు అందకుండా చేయటం తప్ప మారోటి కాదు. కేవలం అంగన్ వాడీలను ఇంటికి పంపించి సెంటర్లను స్వచ్ఛంద సంస్థలకు అప్పగించే కుట్ర ఇది. దీన్ని వ్యతిరేకిస్తూ జిల్లా వ్యాపితంగా అంగన్ వాడీ ఉద్యోగులు పోరుపడం చేపట్టారు.

జూన్ 28న ఊట్సూర్ ఐటిడిఎ, పి.ఓ కార్యాలయాన్ని 3 గం||ల పాటు ముట్టడితో ప్రారంభమైన పోరాటం జిల్లా వ్యాపితంగా విస్తరించింది. జూలై 14న జిల్లా కలెక్టరేట్ కార్యాలయం ముట్టడికి వందలాది మంది తరలివచ్చారు. కలెక్టర్ వాహనాన్ని అడ్డుకున్నారు. 16, 17 తేదీలలో జిల్లాలోని అన్ని సిడిపిఓ కార్యాలయాల ముందు రిలేనిరహారదీక్షలు, రాస్తారోకోలతో జిల్లా అధికారయంత్రాంగం నిర్లక్ష్యాన్ని చాటి చెప్పారు.

ఐసిడిఎస్ ను నిర్వీర్యం చేయాలని ప్రభుత్వం చేస్తున్న ఈ ప్రయత్నాలను ఐక్యంగా త్రిప్పికొట్టాలి. దీన్ని ఆపేంతవరకు పోరాటం కొనసాగించాలని ఆంధ్రప్రదేశ్ అంగన్ వాడీ వర్కర్స్ & హెల్పర్స్ యూనియన్ జిల్లా అధ్యక్ష కార్యదర్శులు రాజమణి. విమలలు పిలుపునిచ్చారు.

❖ ❖ ❖

ఆర్టీసి కాంట్రాక్టు డ్రైవర్లు, కండక్టర్ల సమ్మె ఘనవిజయం

వై.ఎస్. రాజశేఖరరెడ్డి అధికారంలోకి వచ్చిన తరువాత ప్రపంచ బ్యాంకు సంస్కరణల అమలులో భాగంగా ఆర్టీసిలో కాంట్రాక్టు పద్ధతిపై డ్రైవర్లను, కండక్టర్లను యాజమాన్యం నియమించుతున్నది. పేరుకు మూడు నెలల కాంట్రాక్టు పద్ధతిపై నియమించుతున్నప్పటికీ సంవత్సరాలతరబడి కాంట్రాక్టు సర్వీసులోనే కొనసాగుతున్నారు. అతి తక్కువ వేతనాలతో చట్ట ప్రకారం రావల్సిన సౌకర్యాలను వేటిని పొందకుండా దయనీయమైన పరిస్థితిలో వీరు పనిచేస్తున్నారు.


కాంట్రాక్టు డ్రైవర్స్ & కండక్టర్స్ యూనియన్ అనేక రకాల పోరాటాలు నిర్వహించింది. కొన్ని సమస్యలను పరిష్కరించుకున్నది. అయినా మౌలికమైన కాంట్రాక్టీకరణ రద్దు, వేతనాల పెంపు, చట్ట ప్రకారం రావాల్సిన సెలవులు, మహిళలకు ప్రసూతి సెలవులు, మొదలగు సమస్యలపై జూన్ నాలుగున రాష్ట్ర వ్యాప్తంగా మహాధర్మాలకు పిలుపు నిచ్చింది. హైదరాబాద్ నగరంలో 21 డిపోలలో 2500 మంది సమ్మెచేశారు. అయినా సమస్య పరిష్కారం కాకపోవడంతో తిరిగి జూన్ 25న ఆర్టీసి ఎండి గారికి సమ్మెనోటీసు ఇచ్చింది, జూలై 18 నుండి 21 వరకు సమ్మె జరిగింది. జూలై 21న జాయింటు కమీషనర్ ఆఫ్ లేబర్ సమక్షంలో ఆర్టీసి యాజమాన్యం, ఒక ఒప్పందానికి రావడంతో సమ్మె జయప్రదం అయింది.

యాజమాన్యపు కక్షసాధింపు చర్యలు, గుర్తింపు సంఘం నాయకుల దౌర్జన్యాలను తట్టుకుని వేలాది మంది కాంట్రాక్టు కార్మికులు, సాధించిన అపూర్వ విజయమిది. రాష్ట్ర వ్యాప్తంగా అనేకమంది కార్మికులను తొలగించినా, పట్టుదలతో, ఐక్యతతో నాలుగురోజులు సమ్మెలో నిలబడి విజయాన్ని సాధించుకున్నారు.

అన్ని జిల్లాలో సిబ్బంది సమ్మెకు రక్షణకవచంగా నిలబడింది. ఎస్డబ్ల్యుఎఫ్ వెన్నుదన్నుగా నిలిచింది. ఇతర సంఘాలు, నైతిక మద్దతునిచ్చాయి.

సాధించిన విజయాలు

1. గుర్తింపు సంఘంతో తప్ప వేరెవరితోను చర్చించాల్సిన అవసరం లేదని భీష్మించిన యాజమాన్యం జూలై 19న ఒకసారి చర్చలు జరపటమే కాక జూలై 21న కార్మిక శాఖ జాయింట్ కమీషనర్ గారి సమక్షంలో చర్చలు సమ్మె అంశాలపై యూనియన్ తో ఒక అవగాహనకు వచ్చింది. దీనిపై ఆర్టీసి యాజమాన్యం నుండి ఛీఫ్ పర్సనల్ మేనేజర్ శ్రీ జె.రమేష్, సిడిసియు అధ్యక్ష ప్రధాన కార్యదర్శులు ఎం.ఎన్.రెడ్డి, పి.భగత్ లు సంతకాలు చేశారు. సిడిసియుతో ఒక అవగాహనకు రావటం ఒక ప్రతిష్టాత్మక విజయం.
2. సమ్మె కారణంగా తొలగించబడ్డ కార్మికులందరినీ తిరిగి విధుల్లోకి తీసుకుంటామని, యాజమాన్యం అంగీకరించింది.
3. కాంట్రాక్టు విధానం రద్దు చేసి దశలవారీగా రెగ్యులరైజ్ చేయడానికి ప్రభుత్వంతో సంప్రదింపులు, చర్చలు జరుపుతున్నామని, ప్రభుత్వ ఆమోదం వచ్చిన వెంటనే 10 సంవత్సరాల నుండి పని చేస్తున్న క్యాజువల్ కార్మికులను ముందుగా రెగ్యులర్ చేస్తామని, ఆ తర్వాత కాంట్రాక్టు కార్మికులను రెగ్యులర్ చేస్తామని చెప్పారు.
4. వేతనాలను పెంచుతామని యాజమాన్యం ఆపనిలో ఉందని తెలిపారు.



5. చట్ట ప్రకారం మహిళలకు 120 ప్రసూతి సెలవులు, పండగ సెలవులు, ఇతర సెలవులు ఇస్తామన్నారు.
6. రాత్రి 9 గంటలలోపు దిగే డ్యూటీలను కొన్నింటిని మహిళా కండక్టర్లకు కేటాయిస్తామని అంగీకరించారు.

ఎన్ఎంయూ నాయకుల విద్రోహకర పాత్ర

జూన్ 4న హైదరాబాద్ నగరంలో కాంట్రాక్టు కార్మికులు చేసిన సమ్మెతో ఎన్ఎంయూ నాయకులు ఉలిక్కిపడ్డారు. జూన్ 25న సిడిసియు సమ్మెనోటీస్ ఇస్తే, ఎన్ఎంయూ తన అడుగు జారిపోతుందని, జూలై 4న సమ్మె నోటీస్ ఇచ్చి, 19,20 తేదీలలో సమ్మె చేస్తున్నట్లు ప్రకటించింది. ఎన్ఎంయూ సమ్మె చేస్తే ఆ సమ్మెలో మేము పాల్గొంటామని, ఎంప్లాయిస్ యూనియన్, స్టాఫ్ & వర్కర్స్ ఫెడరేషన్ ప్రకటించాయి. అన్ని సంఘాలు సమ్మెకు సిద్ధమైనందున మా సమస్యలు పరిష్కారం అవుతాయని కాంట్రాక్టు డ్రైవర్లు, కండక్టర్లు సంతోషించారు. తీరా ముహూర్తం దగ్గర పడేసరికి సమ్మె బదులు గర్జన అన్నారు. ఆ గర్జనను రద్దు చేసుకొని చేతులెత్తేసి యాజమాన్యం ముందు మోకారిల్లారు.

ఎన్.ఎం.యు సమ్మెను రద్దు చేసుకుని యాజమాన్యం పంచన చేరటమేగాకుండా సిడిసియు ఆధ్వర్యంలో కార్మికులు చేస్తున్న సమ్మెను భగ్నం చేయటానికి పడరాని పాట్లు పడ్డారు. సమ్మె చేస్తున్న కాంట్రాక్టు కార్మికులను, ఉద్యోగాలు పోతాయని బెదిరించారు. సిడిసియు ప్రధానకార్యదర్శిని దాడి చేసి కొట్టారు. డిపోల వద్ద ఉన్న కార్మికులను పోలీసుల చేత బెదిరించారు. డబుల్ డ్యూటీలు చేసి సర్వీసులను తిప్పించారు. డబుల్ డ్యూటీలకు వెళ్ళమన్న ఎన్ఎంయూ సభ్యులను బెదిరించి డ్యూటీకి పంపారు. మేమే యాజమాన్యం అన్నట్లు రాజును మించిన రాజ భక్తిని ప్రదర్శించారు. యాజమాన్యం, ఎన్ఎంయూ, వత్తిళ్లకు భయపడకుండా ఐక్యతతో కార్మికులు పోరాటంలో నిలబడి విజయాన్ని సాధించారు.

సిడిసియు, ఆర్టీసి యాజమాన్యం, మధ్య జరిగిన ఒప్పందంతో ఎన్ఎంయూ కడుపుమండి పోయింది. అందుకే ఈ ఒప్పందం అమలు జరగకుండా అడ్డుపడుతున్నారు. “సమ్మెను విఫలం చేయటానికి అన్ని విధాలుగా యాజమాన్యానికి సహకరించినా యాజమాన్యం సిడిసియుతో ఒప్పందం చేసుకొనటాన్ని జీర్ణించుకొనలేక పోతున్నారు. వారికి తలెత్తుకొని తిరగలేని స్థితి ఏర్పడింది. దీంతో ఎన్ఎంయూ నాయకత్వం ఆర్టీసి యాజమాన్యంపై ఒత్తిడి తీసుకువచ్చి ఒప్పందం జరగలేదని ప్రకటింప చేశారు. ఏమి ప్రకటించినా వ్రాతపూర్వకంగా జరిగిన ఒప్పందాన్ని ఈ పోరాట విజయాలను, మరుగుపర్చ జాలరు.

ఎం.ఎన్.రెడ్డి

విజయవంతంగా జరిగిన సింగరేణి యూనియన్ రాష్ట్ర మహాసభలు

సింగరేణి కాలరీస్ ఎంప్లాయిస్ యూనియన్ (సిఐటియు) 11వ రాష్ట్ర మహాసభలు జూన్ 7,8 తేదీలలో భూపాల్పల్లిలో జరిగాయి. సింగరేణి సంబంధించిన 10 ఏరియాల నుండి 130 మంది ప్రతినిధులు మరియు కాంట్రాక్టు వర్కర్స్ నుండి 25 మంది పాల్గొన్నారు.

ఈ మహాసభకు అఖిలభారతకోల్ వర్కర్స్ ఫెడరేషన్ (ఎఐసిడబ్ల్యుఎఫ్) ప్రధానకార్యదర్శి మాజీ ఎంపి కా॥ జీవన్ రాయ్ పాల్గొని జాతీయ బొగ్గుగనుల పరిస్థితి కేంద్ర ప్రభుత్వ విధానాల ఫలితంగా గని కార్మికులు ఎదుర్కొంటున్న యిబ్బందులు యూనియన్ చేస్తున్న ఆందోళనలు వివరించారు. సింగరేణిలో సిఐటియు యూనియన్ బలోపేతం కావటానికి సూచనలు చేశారు. మహాసభ కోల్ ఫీల్డ్ ప్రధానకార్యదర్శి తాజుద్దీన్ మాట్లాడుతూ అక్కడ పని చేస్తున్న విషయాలు పక్కనే ఉన్న మన రాష్ట్రంలో కలిసి పోరాటాలలో పాలుపంచుకునేందుకు దోహదపడే విధంగా వివరించారు. అలాగే 8వ వేతన ఒప్పందానికి సంబంధించిన పరిస్థితి దానిపై మనం దేశవ్యాప్తంగా చేయాల్సిన ఆందోళనలను వివరించారు. సిఐటియు రాష్ట్ర ప్రధానకార్యదర్శి ఆర్. సుధాభాస్కర్ మాట్లాడుతూ సింగరేణిలో కాంట్రాక్టు కార్మికులపై దృష్టి సారించి, వారు నిత్యం ఎదుర్కొంటున్న సమస్యలపై యూనియన్ నిర్వహించవలసిన పాత్ర గురించి చెప్పారు. మహాసభకు అధ్యక్షవర్గంగా ఎం. సాయిబాబు, వై. యాకయ్య, పి. వెంకటేశ్వర్లు వ్యవహరించారు. ఈ మహాసభ క్రింది తీర్మానాలు చేసింది.

(1) 8వ వేతన ఒప్పందం సత్వరమే పూర్తిచేయాలని, ఇంటీరియం రిలీఫ్, ఏరియర్స్ ను సింగరేణిలో వెంటనే ఇవ్వాలని. (2) 2007-08 సం॥కి గాను మొత్తం లాభాలపై 25% బోనస్ గా చెల్లించాలి. (3) కాంట్రాక్టు కార్మికులకు బ్యాంకుల ద్వారా జీతాలు ఇవ్వాలని, సంక్షేమ కార్యక్రమాలు అమలు చేయాలని, కార్మికుడి చనిపోతే పరిహారం చెల్లించాలని వీటన్నిటికీ సింగరేణి యాజమాన్యం పూర్తి భాద్యత వహించాలని (4) గనులలో చనిపోయినప్పుడు ఎంత మంది కార్మికులు చనిపోయారనేదానితో నిమిత్తం లేకుండా ఒక్క కార్మికుడు చనిపోయిన 6 లక్షల (7ఎల్ఇపిలో ఇచ్చినట్లు) కాంపెన్జేషన్ ఇవ్వాలని ఇన్ సెంటీవ్ స్కీంలలో సవరణలు చేయాలని డిమాండ్ చేసింది. (7) అండర్ గ్రౌండ్ మైన్సును నష్టాల పేరుతో మూసివేసి ఓపెన్ కాస్టులుగా మార్చటం, పూర్తిస్థాయిలో యాంత్రీకరణ చేయటాన్ని వ్యతిరేకించింది. (8) కార్మికులపై అన్ని స్థాయిలలో పనిబారం పెంచుతూ గోల్డెన్ షేక్ హాండ్ స్కీం ద్వారా కార్మికులను తగ్గించే చర్యలను తీవ్రంగా గద్దించింది.

మహాసభ అనంతరం ప్రదర్శన బహిరంగ సభ జరిగాయి.

గౌరవాధ్యక్షులుగా పి. రాజారావు, అధ్యక్ష కార్యదర్శులుగా బి. బిక్షమయ్య, ఎం. నరసింహారావుతో పాటు జాయింట్ సెక్రటరీగా టి. రాజారెడ్డి కోశాధికారిగా జి. రాజారావుతో పాటు 13 మందితో ఆఫీసుబేరర్స్ మరియు 21 మందితో రాష్ట్ర కమిటీని మహాసభ ఏకగ్రీవంగా ఎన్నుకొన్నది.

గ్రామసేవకుల సమస్యలపై ఆర్డిఓ ఆఫీస్ ముందు ధర్నా

గ్రామసేవకులకు వేతనాలు పెంచాలని, నాల్గవ తరగతి ఉద్యోగులగా గుర్తించాలని డిమాండ్ చేస్తూ ఖమ్మం ఆర్డిఓ ఆఫీస్ ముందు గ్రామసేవకులు ధర్నా నిర్వహించారు. ఈ సందర్భంగా సంఘం అధ్యక్షులు కె. మంగయ్య, కార్యదర్శి వంగూరి రాములు మాట్లాడుతూ, గ్రామసేవకులకు దశల వారీగా వేతనాన్ని రూ. 3000/-లకు పెంచుతామని నాల్గోతరగతి ఉద్యోగులుగా గుర్తిస్తామని ముఖ్యమంత్రి ఇచ్చిన హామీ నేటికీ అమలు కాలేదని అన్నారు, 29 రోజుల సమ్మె సందర్భంగా ముఖ్యమంత్రి వేతనాలు పెంచుతానని ప్రకటించారు. ఎన్నికల ముందు ఇచ్చిన హామీలు సమ్మె సందర్భంగా ఇచ్చిన హామీలు అమలు చేయకుండా పెరుగుతున్న ధరలకనుగుణంగా వేతనాలు పెంచకుండా గ్రామ



సేవకులతో వెట్టి చాకిరి చేయించుతున్నారని విమర్శించారు. గ్రామసేవకుల సమస్యలు పరిష్కరించాలని ప్రభుత్వం ఇచ్చిన హామీలు వెంటనే అమలు చేయాలని రాష్ట్ర కమిటీ ఇచ్చిన పిలుపులో భాగంగా ఆర్డిఓ ఆఫీస్ ముందు ధర్నా చేశారు. ❖

మున్సిపల్ పికెటింగ్‌లో “తిరగబడ్డ పాఠకలు”

జూలై 15న గ్రేటర్ హైదరాబాద్ నగర పాలక సంస్థలో పనులు స్థబ్దమయ్యాయి. వేలాది మంది మున్సిపల్ కార్మికులు నగర పాలక సంస్థ కార్యాలయాన్ని ముట్టడించి పికెటింగ్ చేశారు. అధికారుల వాహనాలన్ని ట్యాంక్‌బండ్ చుట్టు గిరగిరా తిరిగాయి. పికెటింగ్ కొనసాగుతున్న సమయంలోనే పోలీసులు పెద్ద ఎత్తున మోహరించారు.

రాష్ట్ర, నగర నాయకులు ప్రసంగిస్తుండగానే పోలీసులు అరెస్టులకు పాల్పడ్డారు. మహిళా కార్మికుల్ని సైతం మగ పోలీసులు పిడి గుద్దులు గుద్దారు. సువర్ణ అనే వర్కర్ సృహతప్పి పడిపోయింది. దీనితో కార్మికులు పోలీసులపై తిరగబడ్డారు. అరెస్టు చేసి తీసుకెళ్ళుతున్న వాహనాలను అడ్డగించారు. పోలీసు చర్యను ప్రతిఘటించేందుకు చేతుల్లో తెచ్చుకున్న పొరకలతో పోలీసులపై తిరగబడ్డారు. రోడ్లపై పోలీస్ వెంబడపడి తరిమినారు. అసలిదంతా ఎందుకు జరిగింది?.....

భారతదేశంలోనే మన రాష్ట్రం పరిశుభ్రతలో 5 అవార్డులను పొందింది. గ్రేటర్ హైదరాబాద్ నగర పాలక సంస్థ అధికారులు అంతర్జాతీయ వేదికలపై అవార్డులు అందుకొని ప్రసంశలు పొందారు. పత్రికల్లో, టీవీలలో పెద్ద పెద్ద యాడ్స్ యిచ్చి ప్రచారం చేసుకున్నారు. కొందరి అధికారులకు స్పెషల్ ఇంక్రిమెంట్‌లు ప్రకటించారు. కాని పారిశుధ్య నిర్వాహణలో, హైదరాబాద్‌ను అందమైన నగరంగా తీర్చిదిద్దడంలో కీలక పాత్ర పోషిస్తున్న మున్సిపల్ కాంట్రాక్ట్ కార్మికులను మాత్రం గుర్తించడం లేదు. ప్రభుత్వ నిర్లక్ష్యం, అధికారుల అండతో కాంట్రాక్టర్లు వీరిని దోపిడి చేస్తున్నారు.

గ్రేటర్ హైదరాబాద్ నగర పాలక సంస్థలలో 14,000 మంది కాంట్రాక్ట్, ఔట్ సోర్స్ పద్ధతిలో పని చేస్తున్నారు. వీరికి రాష్ట్ర ప్రభుత్వ జీ.వోలను అమలు చేయడంలో అధికారులు వైఫల్యం చెందారు. ప్రతి రెండు సం॥రాలకు ఒక సారి లేబర్ డిపార్ట్ మెంట్ విడుదల చేసిన కనీస వేతనాల జీ.వోలు, పి.ఎఫ్., ఇ.ఎస్.ఐ గుర్తింపు కార్డులు, చెప్పులు, బట్టలు అమలు చేయడంలేదు. కార్మికులు హక్కులు అడిగితే నిర్దాక్షిణ్యంగా పనిలో నుండి తొలగిస్తున్నారు.

గ్రేటర్ హైదరాబాద్ మున్సిపల్ ఎంప్లాయిస్ యూనియన్ ఆధ్వర్యంలో కనీస వేతనాలు రూ. 3900/-రూ పి.ఎఫ్, ఇ.ఎస్.ఐ లు కార్మికులకు అమలు చేయాలని డివిజన్, సర్కిల్ స్థాయిలో ఆందోళనలు సాగాయి. యూనియన్ అధ్యక్షులు జె.వెంకటేశ్ ఆధ్వర్యంలో “ నిరవధిక నిరహార దీక్షలు చేశారు. ఆ నిరహార దీక్షలు నగర పాలక సంస్థ అధికార యంత్రాంగాన్ని కదిలించాయి. ఫలితంగా కనీస వేతనాలు అమలు చేస్తామని, చెక్కుల ద్వారా బ్యాంక్‌ల నుండి వేతనాలు చెల్లిస్తామని, పి.ఎఫ్, ఇ.ఎస్.ఐ లు



అమలు చేస్తామని హామీనిచ్చారు. కొన్ని నెలలు వీటిని అమలు చేస్తున్నట్లు నటించారు. కాంట్రాక్టర్ల ప్రలోభాలకులోనై అధికారులు ఒప్పందాలను నీరు గర్చారు.

2007 సం॥ మే నెలలలో మున్సిపల్ ఉద్యోగులు, కార్మికులు రాష్ట్ర వ్యాప్త సమ్మె చేశారు. ఆ సందర్భంగా కాంట్రాక్ట్ కార్మికులకు జీ.వో నెం 2501 ప్రకారం 3900/- అదనంగా పి.ఎఫ్, ఇ.ఎస్.ఐ. అమలు చేస్తామని ప్రభుత్వం యూనియన్‌తో ఒప్పందం చేసుకున్నది. ఇవి అమలుకాకపోవడంతో కార్మికులు విసుగు చెందారు.

ముఖ్యమంత్రి శ్రీ వై.రాజశేఖరరెడ్డి గారు అధికారంలోకి రాక ముందు కాంగ్రెస్ పార్టీ అధికారంలోకి వస్తే మున్సిపల్ ఉద్యోగుల వేతనాలు చెల్లిస్తామని, సమస్యలను సత్వరమే పరిష్కరిస్తామని, కాంట్రాక్ట్ కార్మికులకు కనీస వేతనం పి.ఎఫ్, ఇతర సౌకర్యాలు కల్పిస్తామని హామీనిచ్చారు. అధికారంలోకి వచ్చి 4 సంవత్సరాలు గడిచినా ముఖ్యమంత్రి యిచ్చిన హామీలు సైతం అమలు కాకపోవడంతో కార్మికులు తీవ్ర ఆగ్రహంతో సమరశీల పోరాటాలకు శ్రీకారం చుట్టారు.

జూలై 5న గ్రేటర్ మున్సిపల్ జోనల్ కార్యాలయాల ముందు ధర్నా నిర్వహించారు. అంతకు ముందు వార్డు కార్యాలయాల వద్ద జనరల్ బాడీలు నిర్వహించారు. కార్మికులు నివసించే కాలనీలో “ నివాస కమిటీలను ఏర్పాటు చేశారు. వేతనం 3900/-లు సాధన కోసం కదలాలి అని విస్తృత ప్రచారం చేశారు. జూలై 15న ముట్టడి కార్యక్రమం జయప్రదంగా జరిగింది. దీంతో కాంట్రాక్ట్ వ్యవస్థను రద్దు చేసి నేరుగా పనులు అప్పజెప్పడానికి గ్రేటర్ హైదరాబాద్ కమీషనర్ ఆదేశాలు జారీ చేశారు.

కార్మికుల పోరాటము ద్వారా కాంట్రాక్టర్ల పీడను వదిలించు కోగలిగారు. పోరాడితే ఫలితం ఉంటుందని మరోసారి మున్సిపల్ కార్మికులు నిరూపించారు.

పాలడుగు భాస్కర్

సమానుల మధ్య సహకార ఒప్పందాలు

సామ్రాజ్యవాద అమెరికా ప్రోత్సహించే తన ఆధిపత్య ఒప్పందాలకు భిన్నంగా దక్షిణమెరికా దేశాలు పరస్పరసహాయ ఒప్పందాలు చేసుకుంటున్నాయి.

బొలీవియాలో వివిధ ప్రాంతాలను అనుసంధించటానికి రోడ్డు మార్గాన్ని నిర్మించేందుకు గాను ఇటు వెనిజులా, అటు బ్రెజిల్ దేశాలు బొలీవియాతో ఒప్పందాలు చేసుకున్నవి.

బ్రెజిల్ 23 కోట్లు డాలర్లు, వెనిజులా 30 కోట్లు డాలర్లు కేటాయించారు. అలాగే పసిఫిక్ సముద్రాన్ని, అట్లాంటిక్ సముద్రాన్ని కలిపే ప్రాజెక్టులో భాగంగానే ఈ రోడ్డు మార్గాలను మెరుగుపర్చుతారు.

బ్రహ్మాండమైన జీవవైవిధ్యమున్న (అమెజోనియా) ప్రాంతాన్ని పరీక్షించేందుకు సాంకేతిక సహకారం కోసం సంయుక్త చర్యలు చేపట్టాలని. మూడుదేశాలు అధ్యక్షులు లూలా, చావెజ్, ఇవో మొరేల్స్ రిబరెల్లా నగరంలో సమావేశమై ఒప్పందం చేసుకున్నారు.

ఉత్తర అమెరికా సామ్రాజ్యం వెనిజులాను నిరాయుధురాలిని చేయాలని చూస్తోంది. అందువల్ల రష్యాతో కొత్త ఒప్పందాలు కుదుర్చుకుంటున్నామని వెనిజులా అధ్యక్షుడు హ్యూగో ఛావెజ్ ప్రకటించారు.

వ్యూహాత్మక భాగస్వామ్యంకు సంబంధించి అది ఇంధన రంగంలో కానివ్వండి, లేదా పరిశ్రమలు ఆర్థిక, శాస్త్ర, సాంకేతిక రంగాలు, లేదా సైనిక రంగంలో నైనాసరే భాగస్వామ్యానికి సంబంధించిన అంశాలను పరిశీలిస్తున్నామని ఛావెజ్ చెప్పారు.

రెండో రోజులు పాటు రష్యాలో పర్యటించి అధ్యక్షుడు మెద్విదేవ్తోను, ప్రధానమంత్రి పుతిన్తో చర్చించి అవగాహన కుదుర్చుకున్నారు.

నూనె ఉత్పత్తిదార్లు గ్రూపు “ఒపెక్” లాగే ప్రముఖ గ్యాసు ఉత్పత్తి దార్లు గ్రూపును ఏర్పాటుచేసే ఆలోచన వున్నట్లు రష్యా అధ్యక్షుడు మెద్విదేవ్ అన్నారు.

రాజ్యాంగ బద్ధంగా ఎన్నికైన వెనిజులా అధ్యక్షుడు హ్యూగో ఛావెజ్ను సైనికకుట్ర ద్వారా అమెరికా అరెస్టు చేయించటం తనతొత్తును అధ్యక్ష స్థానంలో కూర్చోబెట్టటం, ప్రజలే వీధుల్లోకి వచ్చి పార్లమెంటు భవనాన్ని చుట్టుముట్టి వత్తిడి చేయటంతో ఛావెజ్ను తిరిగి అధ్యక్షస్థానంలో కూర్చోనివ్వటం లాంటి పరిణామాలు పాఠకులకు తెలిసినదే. అందుకే దక్షిణమెరికా దేశాలు ఛావెజ్కు అండగా నిలిచాయి.

భారత్కు పొరుగుదేశమైన నేపాల్లో మావోయిస్టులు సాయుధ పోరాటం విరమించిన తర్వాత ఏడురాజకీయ పార్టీల ఉమ్మడి కృషితో నూతన రాజ్యాంగ సభకు ఎన్నికలు జరిగాయి. రాజరికం రద్దు చేయబడింది. రాజు జ్ఞానేంద్ర రాజభవనం నుండి బయటి నివాసానికి వెళ్లాడు.

2000 మంది ప్రజల సమక్షంలో రామ్భరన్ యాదవ్ ప్రప్రథమ అధ్యక్షుడుగా 23-07-2008న ప్రమాణ స్వీకారం చేశారు.

ఎక్కువ స్థానాల్లో గెలిచినప్పటికీ తగినంత మెజారిటీ లేనందున ప్రతిపక్షంలో కూర్చుంటామని మావోయిస్టు నాయకుడు ప్రచండ ప్రకటించారు.

నేపాల్లో ప్రజాస్వామ్యం పురుటి నొప్పుల నుండి యింకా పూర్తిగా కోలుకోలేదు.

అన్ని దేశాల మధ్య సానుకూలంగాను, సమాన ప్రాతిపదికన నిష్పాక్షిక లావా దేవీలను పెంపొందించేందుకు వెనిజులా అధ్యక్షుడు హ్యూగో ఛావెజ్ చొరవతో పెట్రోకెరిట్ ఏర్పడింది. 17 సభ్య దేశాలున్న ఈ ఇంధన సంస్థ 5వ శిఖరాగ్రసమావేశం వెనిజులా నగరం మరాకైబోలో జరిగింది. ఈ సంస్థలో మధ్య అమెరికా దేశం గ్వాటెమాలా కూడ యిపుడు చేరింది. దీనితో పెట్రో కేరిబ్ సభ్యదేశాల సంఖ్య 18 అయింది.

17 సభ్యదేశాలకు 5.9 కోట్ల పీపాల చమురు ఉత్పత్తులను వెనిజులా అంద చేస్తోంది. ఇపుడు చేరిన 18వ దేశానికి రోజు 20 వేల పీపాల ముడి చమురు, డీజిల్ అందించాలని, ఒప్పందం జరిగిన. దీనిప్రకారం ముడి చమురు అందుకున్న మొదటి మూడు నెలల్లో బిల్లులో 40 శాతాన్ని చెల్లించాల్సి వుంటుంది. మిగతా 60 శాతాన్ని ఒక శాతం వడ్డీతో 25 ఏళ్లలో చెల్లించవచ్చు.

ఈ సంస్థకు వచ్చే నిధులను దారిద్ర్య నిర్మూలనా కార్యక్రమాలకు వినియోగించనున్నట్లు అల్బార్ కోలోమ్ చెప్పారు.

దీనితో పాటు నిధులలో కొంత మొత్తాన్ని ఉత్తర తీరప్రాంతాలమధ్య రోడ్డు మార్గం నిర్మించేందుకు, రైలు మార్గాన్ని వేసేందుకు వినియోగిస్తారు. పశిఫిక్ మహాసముద్ర తీరం కలిగిన మెక్సికో, గ్వాటెమాల, ఎల్ సాల్వెడార్లను కలుపుతూ ఈ మార్గం సాగుతుంది.

దక్షిణ కొరియా రాజధాని నగరం సియోవ్లో మోటారు కార్ల కంపెనీ కార్మికులు వరుస సమ్మెలు చేస్తున్నారు. రాత్రి షిఫ్టు అసలు వద్దు అనేది వారి డిమాండు.

ఈ డిమాండు పైనే ఒక మారు 35 వేల మంది ఇంకొకసారి 10 వేలమంది. 6 గంటల పాటు సమ్మె చేశారు. గతంలో మూడు దఫాలుగా ఇలా సమ్మెలు జరిగినవి. ఇది నాలుగవసారి

2008 జూలై 18న జరిగిన సమ్మెలో హ్యూండాయ్ కార్లకంపెనీకి అనుబంధంగా వున్న కియా మోటార్స్ కంపెనీలో కూడ సమ్మె జరిగింది.

నాలుగు సార్లు జరిగిన సమ్మెమూలంగా 5000 కార్ల తయారీ ఆగిపోయిందని యాజమాన్యం లెక్కవేసింది.

రాత్రి షిఫ్టు వల్ల తమ ఆరోగ్యాలు దెబ్బతింటున్నాయని అందువల్ల రాత్రి షిఫ్టురద్దు చేయాలని కార్మికులు కోరుతున్నారు. సమ్మెలు

2008 జూలై 16 నుండి 25 వరకు సమ్మెలో పాల్గొనాలని బ్రిటన్ లోని (వేల్స్, ఇంగ్లండ్, ఐర్లాండ్) పనిచేసే 5 లక్షల మంది స్థానిక సంస్థల సిబ్బంది నిర్ణయించారు.

కోస్తారక్షణ సిబ్బంది, పాస్ పోర్టు సేవల సిబ్బంది, కోర్టుల సిబ్బంది, పోస్టల్ సిబ్బంది, మ్యూజియం సిబ్బంది, విమానాశ్రయంలో పారిశుధ్య కార్మికులు, భూగర్భరైల్వే సిబ్బంది, స్కూళ్లలో బోధనాసహాయకులు, మధ్యాహ్న భోజన సిబ్బంది (వీరిలో నూటికి 75 మంది మహిళలు) సమ్మెలకు పిలుపునిచ్చారు.

ఐర్లాండు ప్రాంతంలో బ్యాంకు సిబ్బంది, 6 శాతం వేతన మొత్తాన్ని వాటాలుగా చేశారు. జారీచేస్తామన్న ఒప్పందాన్ని అమలు చేయాలని డిమాండ్.

ఐరోపా యూనియన్ సభ్య దేశాల్లో రైల్వే ప్రయివేటీకరణకు వ్యతిరేకంగా పోరాడాలని లండన్ సదస్సులో తీర్మానించారు.

ప్రభుత్వ రంగంలో టి.వి. రేడియో సిబ్బంది ఒక రోజు సమ్మె చేసి ప్రసారాలను స్తంభింపచేశారు. పారిస్ నగరంలో 4 వేల మంది వేతనాలు పెంచాలని కార్మికుల ప్రధాన డిమాండ్.

వీటో ప్రయోగం

జింబాబ్వేలో ఎన్నికల్లో హింసాత్మక ఘటనలు జరిగాయంటూ జింబాబ్వే పై ఆంక్షలు విధించాలంటూ పశ్చిమ దేశాలు

ప్రవేశపెట్టిన తీర్మానాన్ని రష్యా, చైనాలు వీటో చేశాయి. 15 మంది భద్రతా సబతిలో సభ్యులు రష్యా, చైనా సహా ఐదు దేశాలు తీర్మానానికి వ్యతిరేకంగా ఓటుచేశాయి. ఒక దేశం ఓటింగుకు దూరంగావుంది.

జింబాబ్వే అంతర్జాతీయ శాంతి భద్రతలకు ప్రమాదకారి కాదని దక్షిణాఫ్రికా, లిబియా, వియత్నాంలు వ్యతిరేకించాయి.

ఒక దేశంలో ఎన్నికల విషయంపై ఆంక్షలు విధించుట మంటే ఆదేశపు ఆంతరంగిక విషయాల్లో జోక్యం చేసుకోవటమే అవుతుందని ఆదేశాలు తెలిపాయి.

❖ ❖ ❖

ఇరాక్ లో అమెరికా సైనిక్ దళాలు వుండే గడువు ఐరాస నిర్ణయం ప్రకారం 2008 సంవత్సరం చివరకు ముగుస్తుంది. ఆ తర్వాత కూడ వుండాలంటే రెండు దేశాల మధ్య మరల ఒప్పందం వుండాలి.

అమెరికాదళాల ఉపసంహరణకు తేదీ నిర్ణయించకపోతే ఒప్పందాన్ని తమదేశం అంగీకరించదని ఇరాక్ జాతీయ భద్రతా సలహాదారు మువాఫక్ రుబాయి స్పష్టంచేశారు.

గడువు విధించటాన్ని తాను వ్యతిరేకిస్తున్నానని బుష్ ఇప్పటికే చెప్పారు.

పర్సా సత్యన్నారాయణ

❖ ❖ ❖

వినిమయ ధరల సూచిక

(బేస్ 2001 = 100)

| సెంటర్ సీరిస్ | ఫిబ్రవరి | మార్చి | ఏప్రిల్ | మే |
|-----------------------|----------|--------|---------|-----|
| హైదరాబాద్ | 127 | 128 | 129 | 130 |
| గుంటూరు | 128 | 131 | 132 | 133 |
| విశాఖపట్నం | 128 | 130 | 131 | 131 |
| వరంగల్ | 140 | 142 | 143 | 144 |
| విజయవాడ | 129 | 131 | 131 | 134 |
| గోదావరి ఖని | 137 | 140 | 141 | 144 |
| రాష్ట్ర సీరిస్ | | | | |
| విజయనగరం | 138 | 140 | 142 | 143 |
| రాజమండ్రి | 140 | 141 | 143 | 144 |
| జగ్గయ్యపేట | 140 | 142 | 143 | 144 |
| తిరుపతి | 136 | 135 | 138 | 139 |
| కొత్తగూడెం | 135 | 157 | 138 | 139 |
| నిజామాబాద్ | 140 | 141 | 143 | 144 |
| ఆలిండియా | 135 | 137 | 138 | 139 |
| ఏ.పి. | 134 | 135 | 137 | 138 |

| లింకింగ్ ఫ్యాక్టరీ | 1971=100 | 1960=100 | 1982=100 |
|----------------------|----------|----------|----------|
| ఆల్ ఇండియా | - | 4.93 | 4.63 |
| హైదరాబాద్ | - | 5.23 | 4.79 |
| గుంటూరు | - | 5.60 | 4.57 |
| విశాఖపట్నం | 2.48 | 1.87 | 4.64 |
| రాజమండ్రి | 2.55 | 1.81 | 4.26 |
| వరంగల్ | 2.36 | 1.90 | 4.75 |
| ఎన్ఎస్బి కాంప్లెక్స్ | - | 1.89 | 4.21 |
| గోదావరిఖని (ఎవజిపి) | 2.49 | - | 4.45 |
| విజయవాడ | - | - | 4.28 |
| విజయనగరం | - | - | 3.93 |
| కొత్తగూడెం | - | - | 4.58 |
| నిజామాబాద్ | 2.52 | - | - |

మహిళా సాధికారత - ఎంత దూరం?

“జాతీయ కుటుంబ ఆరోగ్య 3వ సర్వే ఇటీవల ఒక ఆసక్తికరమైన, ఆలోచించదగ్గ నివేదికను అందజేసింది. భారత సగటు మహిళ సామాజిక, ఆర్థిక పరిస్థితినిగురించి ఈ నివేదిక ఏం తెలియజేస్తోందో తెలుసుకుందాము.

భారతదేశ మహిళల్లో ప్రతినలుగురిలో ఒకరు - అంటే 25% మంది - తాము చేస్తున్న పనికి ఎటువంటి ఆదాయము పొందట్లేదు. అదే పురుషుల్లో చూస్తే కేవలం 5% మంది మాత్రమే వేతనం లేని వని చేస్తున్నారు.

29 రాష్ట్రాల్లోను, మనదేశ రాజధాని ఢిల్లీ లోను 15- 59 సం॥ల మధ్యగల 1.25 లక్షల మంది మహిళల్ని, 75,000 మంది పురుషుల్ని ఇంటర్వ్యూ చేశారు. దానిలో తేలివదేమంటే - మహిళలు చేసే పనిలోను, పొందే వేతనంలోను తీవ్రమైన వివక్షతకు గురవుతున్నారు.

మహిళల ఉద్యోగితలో నేడు వయసు చాలా కీలకపాత్ర పోషిస్తోంది. అంతేకాదు మహిళా సాధికారత, ఉద్యోగావకాశాల విషయంలో ప్రాంతం, మతం, కులం కూడ తమదైన పాత్ర పోషిస్తున్నాయి.

ఇంటర్నేషనల్ ఇన్స్టిట్యూట్ ఆఫ్ పాపులేషన్ సైన్సెస్, చేసిన ఈ సర్వే ఇంకా అనేక విషయాలు చర్చించింది. 15-19 ఏళ్ళ మధ్యపున్న వివాహిత మహిళల్లో 31% మంది ఉద్యోగం చేస్తుండగా, 35-39 సం॥ మధ్యవారి శాతం 50% వుంది. వయసు మరింత పెరిగిన కొద్ది ఆరేటు 45%కి తగ్గిపోయింది. అదే పురుషుల్లో చూస్తే వయసుతోను వివాహంతోను సంబంధం లేకుండానే 96% మంది ఉపాధికలిగివున్నారు. 15-19 సం॥ల మధ్య వయసు గల మహిళల్లో కేవలం 39% మంది మాత్రమే తాము చేసిన పనికి డబ్బు రూపంలో ప్రతిఫలం (వేతనం) పొందుతున్నారు.

దేశం మొత్తం మీద చూస్తే ఆరుగురిలో ఒక మహిళకి తన సంపాదనపై ఎటువంటి అజమాయిషీ, నిర్ణయాధికారం లేదు. భర్త లేదా అత్త మామలే నిర్ణయాలు చేస్తారు. ఇంకా ఆశ్చర్యం గొలిపే మరో విషయం - బాగా చదువుకుని, మంచి

ఉద్యోగాలు చేస్తున్న శ్రామిక మహిళలలో కూడా 28 - 31% మంది మాత్రమే తమ వేతనాన్ని ఎలా ఖర్చుచేయాలో నిర్ణయించుకోనే స్థితిలో వున్నారు. మహిళా వుద్యోగినులు బాగా అభివృద్ధి చెందిన రాష్ట్రాలైన కేరళ (91%), తమిళనాడు (90%), గోవా (83%), అస్సాం (85%) మరియు పశ్చిమ బెంగాల్ (83%) లో కూడ ఇదే పరిస్థితి కొనసాగుతోంది. ఈ భేదం ప్రాంతాలను బట్టి, మతాల పైన కూడ ఆధారపడి వుంటోంది.



ఆర్థికంగానే కాకుండా సామాజికంగా కూడ శ్రామిక మహిళలు ఇంకా కట్టుబాట్ల సంకెళ్ళలోనే ఉన్నారు. సర్వే చేసిన వారిలో సగం మంది మాత్రమే షాపింగ్, హాస్పిటల్ వంటి చోట్లకి ఒంటరిగా వెళ్లటానికి అనుమతి దొరుకుతుందని చెప్పారు. 38% మంది మాత్రమే తోడు లేకుండా ఇతర ప్రాంతాలకి, నగరాలకి ప్రయాణం చేస్తామని చెప్పారు.

మహిళా సాధికారత గురించి ప్రభుత్వాలు వేదికలెక్కి బిల్లులు గుద్ది మరీ చెబుతున్నాయి. దేశంలో, రాష్ట్రంలో మహిళలకి అగ్రస్థానం కల్పిస్తున్నామని చెప్పుకుంటున్నారు. ఉద్యోగం, ఉపాధితో మాత్రమే మహిళకి పూర్తి సాధికారితరాదని పై విషయాలు మనకు వెల్లడిస్తున్నాయి. తాను సంపాదించిన డబ్బుపై తన కదలికలపై తనకు పూర్తి స్వేచ్ఛ, హక్కు వున్నప్పుడు మాత్రమే మహిళా సాధికారత అనే పదానికి నిజమైన అర్థం చెప్పిన వాళ్ళమవుతాము.

పద్మశ్రీ

ఓరుగల్లులో ఉపాధి ఎండమావే

వరంగల్ నగరాన్ని అన్ని రంగాల్లోనూ సమగ్రంగా అభివృద్ధి చేయాలని చేపట్టిన 15 రోజుల సిపిఎం శంఖారావం పాదయాత్రకు ప్రజలనుండి విశేష స్పందన వచ్చింది. ఒకటి, రెండు రోజుల్లోనే పాదయాత్ర ప్రజాయాత్రగా మారింది. పాదయాత్ర బృందానికి తమ సమస్యలు చెప్పుకోవడానికి వివిధ తరగతుల ప్రజలు పోటీ పడుతున్నారు. వేలాదిగా వినతిపత్రాలు ఇస్తున్నారు. తమ ప్రాంత సమస్యలు చూడమని కోరుతున్నారు పాదయాత్రకు అంతటి అదరణ అభించడానికి కారణం ప్రజలు అనేక సమస్యలతో సతమతమవుతుండటమే. తాగునీరు, పారిశుధ్యం, పింఛన్లు, ఇళ్లు, రేషన్ కార్డులు వంటి వాటితో పాటు ఉపాధి సమస్య, వృత్తులు దెబ్బతినడం, కనీస వేతనాలు ఇవ్వకపోవడం, పారిశ్రామిక అభివృద్ధి లేకపోవడం, విద్యా - వైద్యం అందకపోవడం వంటి సమస్యలను నగర వాసులు తీవ్రంగా ఎదుర్కొంటున్నారు. ఈ సమస్యల పరిష్కారం కోసం పోరాడతాం అంటూ శంఖారావం పూరిస్తున్నారు.


నిరుద్యోగం

నగరంలో సుమారు లక్ష మంది నిరుద్యోగులున్నారు. పట్టుమని 500 మందికి కూడా ఉపాధి చూపించే పరిశ్రమ లేదు. మున్సిపల్ కార్పొరేషన్ ఇతర వ్యాపార సంస్థల్లో దినసరి కార్మికుల్ని తీసుకున్నా చాలీ చాలని వేతనాలతో అవస్థలు పడుతున్నారు. ప్రభుత్వం ప్రవేశపెడుతున్న ఉపాధి పథకాలు జిల్లా మొత్తం నిరుద్యోగుల్లో ఒక్క శాతం మందికి కూడా అందలేదు. మొత్తం జిల్లాలో రాజీవ్ యువశక్తి ద్వారా

2004-05 సం॥కి 96 మంది, 2007-08 సం॥కి 1078 మంది మాత్రమే లబ్ధిపొందారు. ఒకవైపు ఉపాధి పథకాలు అందక, మరోవైపు ఉపాధినిచ్చే పరిశ్రమలు లేక నిరుద్యోగ సమస్య తీవ్రతరం అవుతోంది.

పారిశ్రామికంగా వెనుకబాటు

'అన్నీ ఉన్నా అల్లుని నోట్లో శని' అనే చందంగా నగర ప్రజల పరిస్థితి ఉంది. జిల్లాలో విస్తారమైన బొగ్గునిక్షేపాలు, ఖనిజ సంపద, అటవీ సంపద, నీటి వనరులు ఉన్నా జిల్లా పారిశ్రామికంగా వెనుకబడి ఉంది. భూపాల్పల్లిలో బొగ్గు, 27 మండలాల్లో గ్రానేట్, మల్లంపల్లి, ములుగు ప్రాంతాల్లో సిమెంట్ తయారీకి ఉపయోగపడే ఎర్రమట్టి క్వారీలున్నాయి. వీటిని ఉపయోగించుకుని పరిశ్రమల ఏర్పాటు ద్వారా వేలాది మందికి ఉపాధి కల్పించవచ్చు. కానీ ఏలికలు చిత్తశుద్ధితో పారిశ్రామికీకరణకు కృషి చేయడం లేదు. నగరంలో ఉన్న ఏకైక భారీ పరిశ్రమ ఆజంజాహి మిల్లును పాలకులు మూయించారు. దీంతో పదివేల మంది కార్మికులు ఉపాధి కోల్పోయారు. అనేక మంది ఆకలి చావులకు గురయ్యారు. మిల్లులో పని చేసి జీవనం కొనసాగించిన లేబర్ కాలనీ, మిల్స్ కాలనీ ప్రాంతాలు మృతకాలనీలుగా మారాయి. ఆర్థిక ఇబ్బందులు తట్టుకోలేక మతిస్థిమితం కోల్పోయిన కుటుంబాలు దిక్కులేకుండా ఆప్రాంతాల్లో దర్శనమిస్తున్నాయి. ఇటీవల ఆజంజాహి మిల్లు భూములను ఇతర పరిశ్రమ లకు కేటాయించాలని సిపిఎం ఆధ్వర్యంలో ప్రజా ఆందోళనలు చేశారు. ఆ ఆందోళనలు అణిచివేసి



రియల్ ఎస్టేట్ పేరుతో హాసింగ్ నిర్మాణం చేపట్టారు.

జిల్లాలో భారీ, మధ్యతరహా పరిశ్రమలు పది మాత్రమే ఉన్నాయి. వీటిలో కేవలం 9.983 మందికి మాత్రమే ఉపాధి దొరుకుతోంది. పదిహేడు రకాల చిన్న తరహా పరిశ్రమలు 3.887 వరకు ఉంటాయి. వీటిలో సుమారు 20వేల మందికి మాత్రమే ఉపాధి లభిస్తోంది. ప్రభుత్వం చిన్న తరహా పరిశ్రమలకి ప్రోత్సాహం ఇవ్వకపోవడంతో క్రమంగా అవి మూతపడు తున్నాయి. నగరంలో 40 వేల మంది ఆధారపడిన చీర రంగం క్రమంగా క్షీణిస్తోంది.

ఎడారులుగా మారుతున్న పారిశ్రామిక వాడలు

హైదరాబాద్ నుండి వరంగల్ వరకు ఇండస్ట్రియల్ కారిడార్గా మారుస్తామన్న పాలకుల మాటలు నీటి మూటలుగా మారాయి.

1. ఇండస్ట్రియల్ ఎస్టేట్, వరంగల్ 25.31 ఎకరాలు
2. ఆటో నగర్, వరంగల్ 18.29 ఎకరాలు
3. ఇండస్ట్రియల్ డెవలప్మెంట్ ఏరియా, రాంపూర్ 189.19 ఎకరాలు
4. ఇండస్ట్రియల్ డెవలప్మెంట్ ఏరియా, మడికొండ 233.57 ఎకరాలున్నాయి.


ఈ ప్రాంతాల్లో పరిశ్రమలకు కావాల్సిన మౌలిక సదుపాయాలు లేనందున ఉన్న పరిశ్రమలు కూడా తరలిపోతున్నాయి. నవీన యుగంలో ఐటి విద్యకు ఎంతో ప్రాముఖ్యత ఉంది. ప్రాముఖ్యత కల్గిన నిట్తో పాటు ఇతర ఇంజనీరింగ్ కళాశాలలు జిల్లాలో విద్యనందిస్తున్నాయి. కానీ వరంగల్ జిల్లాలో ఐటి పరిశ్రమల స్థాపించటం లేదు.

కాజీ పేట నిజాంస్టేట్ రైల్వేస్ కాలం కూడ ముఖ్యమైన రైల్వే కూడలి. కానీ అధికారుల, పాలకుల నిరాదరణకు గురై ఈ జంక్షన్ అన్ని అర్హతలున్నా రైల్వే డివిజన్గా ప్రకటించడం లేదు. ఏర్పాటు చేస్తామన్న కోచ్ ఫ్యాక్టరీ ఏర్పాటు చేయలేదు. పైగా ఉద్యోగులకు ఇతర ప్రాంతాలకు బదిలీ చేస్తున్నారు. ఉన్న డీజిల్ లోకో షెడ్ను ఎత్తివేస్తూ ఉపాధిని దెబ్బతీయాలని ప్రభుత్వం యోచిస్తున్నది. ఈ చర్యలవలన ఉపాధికోల్పోవటం, నిరుద్యోగ సంగ్ఖ్య పెరగటం వంటి అనేక సమస్యలను ప్రజలు తెలియజేసారు. తమ సమస్యల పరిష్కారంకోసం సిపిఎం చేసిన పోరాటాల్లో తామూ పాల్గొంటామని ఉత్సాహాన్ని వెలిబుచ్చారు. ఇది ఒక మంచి పరిణామం.

మెట్టు శ్రీనివాస్

“కప్పజీవి”

- దినకర్



కాలింగ్ బెల్ కొట్టిన వెంటనే తలుపు తీయక పోయేసరికి శ్రీనాథ్ కు ఒళ్ళు మండింది. మళ్ళీ ఆపకుండా బెల్ నొక్కాడు. పరుగున వస్తున్న అడుగుల చప్పుడు. గడియతీసి తలుపు తీయడం తోనే రుసరుసలాడుతూ తలుపు నెట్టుకుని లోపలికి వచ్చాడు.

“అయ్యో! బాత్ రూంలో వున్నానండి. ఇప్పటిదాకా మీరు వస్తారేమోనని హాల్ లోనే వున్నాను. ఒక్కక్షణంలో వచ్చేద్దామని తలుపువేసి వెళ్ళాను. మీరొచ్చేసారు. కొద్దిగా ఆగాల్సి వచ్చింది.” అని సంజాయిషీ చెప్పుకుంటూనే చేతిలోని టిఫిన్ బ్యాగ్ అందుకుంది.

“సరే! ఎప్పుడూ వుండేదే! “తొందరగా వేణ్ణీళ్ళు పెట్టు స్నానం చేయాలి. ఎండకు చచ్చే చిరాగ్గా వుంది” అంటూ హాల్ లో సోఫాలో కూలబడ్డాడు. “ఒక్క నిమిషం వుండండి! మీరు వస్తారనే వేణ్ణీళ్ళు బాత్ రూం దగ్గర పెట్టాను.” టీ తాగుతారా! అని అడుగుతూ శ్రీనాథ్ చేతివేలికి కట్టు చూసి ఖంగారు పడిపోయింది.

“ఏమయిందండి వేలికి ఆ కట్టు ఏమిటి?” అని ఆదుర్దాగా ప్రశ్నించింది. ఆమె ఖంగారు చూసి అప్పటికే చిరాగ్గా వున్న శ్రీనాథ్ కు అరికాలిమంట నెత్తికెక్కినట్లయింది. పొద్దున్నుండి కంపెనీలో మిషన్ దగ్గర నిలబడి పనిచేయడం, సూపర్ వైజర్ తో అయిన దానికి కాని దానికి చివాట్లు, అంతలోనే చిన్న ‘చిప్’ తగిలి కుడిచేయి వేలు కొద్దిగా తెగి రక్తం కారింది. ఫస్ట్ ఎయిడ్ చేసి కట్టుకట్టాడు తోటి వుద్యోగి. పొద్దున పనిలోపడి వుండడం వలన అంతగా బాధగా అనిపించలేదు కాని, అదేంటో ఇంటికి వచ్చాక జివ్వుమని లాగేస్తోంది. అన్ని కలిసి బుర్రను పనిచేయకుండా చేస్తున్నాయి. చీ! చీ! వెధవ బ్రతుకని తనలో తనే తిట్టుకుంటున్నాడు. కంపెనీలోని సమాజంలో కాని ఎటువంటి గుర్తింపు, ఎదుగు బొదుగులేని బ్రతుకు. పనిచేస్తే కాని జీతం రాదు. జీతం వస్తే కాని భార్య, ఇద్దరు పిల్లల పొట్ట గడవదు. ఏదో విషవలయంలో చిక్కినట్లుగా వుంది శ్రీనాథ్ కు! ఎవరి మీదో వుక్రోషం, కసి, అర్థంకాని ఆవేదన! కనబడని సంకెళ్ళతో బంధించిన ఖైదీలాగుంది జీవితం అనుకుంటూ వుంటాడు. తన తోటి కార్మికులు కూడా అప్పుడప్పుడు మాటల్లో ఇదే బయట పడుతుంటారు.

“ఏమయిందండీ! మాట్లాడరేమిటి?” అని అంటూ తన ప్రక్కన కూర్చుంది సువర్చల. ఆమె ముఖంలో ఆందోళన, భయం. ఆమె ఆందోళన చూస్తే మరింత చిరాకనిపించింది. ఎందుకు అంత ఖంగారు? తనకేమయినా అయితే ఇల్లు గడవదనే భయమా! పెళ్ళాం, పిల్లలు కూడా తనను పనిచేసి, పోషించే

యంత్రంలా చూస్తున్నారా!? ఒక్క సారి ఒళ్ళు మండింది.

“ఏమికాలేదు! పోయి నీళ్ళు పెట్టమన్నానా? ఇంటికి రాగానే బుర్ర తింటావెందుకు? ఏమయినా అయితే చెబుతాగా!” అంటూ ఒక్క అరుపు అరిచాడు. దానితో బెదిరిపోయిన సువర్చల లేచి బాత్ రూం దిక్కు పరుగు తీసింది.

“బాత్ రూంలో నీళ్ళు పోయినా? టీ తాగుతారా? స్నానం చేసి వచ్చాక తాగుతారా?” అంటూ అడిగింది. చీ! చీ! ఇది వంటలు చేయడానికి తప్ప దేనికి పనికి రాదు. అని లోలోపల తిట్టుకుంటూ బట్టలు తీసుకుని బాత్ రూంలో దూరాడు. స్నానం చేసాక కొద్దిగా ప్రాణం హాయిగా అనిపించింది. హాలులోకి రాగానే టీపాయ్ మీద టిఫిన్, రెడీగా వుంది. ఎదురు కనబడితే మళ్ళీ తిడతాడనుకుందో ఏమో, వంటింట్లో ఏదో పని చేసుకుంటోంది.

“మీకు టిఫిన్ హాల్ లో పెట్టాను. అయ్యాక పిలవండి టీ తెస్తాను.” అంటూ కేకవేసింది.

ఇందాక అనవసరంగా కోప్పడినందుకు శ్రీనాథ్ మనస్సు చివుక్కుమంది. పాపం! ఎప్పుడు కనిపెట్టుకుంటుంది. ఇచ్చిన డబ్బులతోనే సంసారాన్ని గుట్టుగా నెట్టుకు వస్తుంది. సరుకులు తేవడం నుండి ఇంట్లో ప్రతి పని సువర్చలే చేస్తుంది. పనిమనిషి లేకుండా ఆదా చేస్తూ అన్ని పనులు ఒంటి చేతిమీద నెట్టుకు వస్తోంది. చాలా అరుదుగానే కంపెనీకి టిఫిన్ కట్టివ్వడం మానుతుంది కాని ఏరోజు ఆలస్యం కాదు.

నోట్లో టిఫిన్ పడడంతో కాస్త శాంతించిన శ్రీనాథ్, ఆ రోజు పేపరును తీసుకుంటూ “సువర్చలా! టీ తీసుకురా!” అని ఆర్డరు వేసాడు.

ఆ మాత్రం పిలుపుకే కరిగిపోయిన సువర్చల ‘వస్తున్నానండీ!’ అంటూ టీ కప్పుతో ప్రత్యక్షమయింది. ఒక టీ కప్పు శ్రీనాథ్ కు ఇస్తూనే తాను మరొకటి తీసుకుని ఎదురుగా సోఫాలో కూర్చుంది.

“ఇంతకీ వేలికి ఏమయిందో చెప్పారు కాదు” అని అంది. చిన్నగా నవ్వుతూ “అబ్బ వదలవుగా! మాలాంటి కార్మికులకు ఇవన్నీ మామూలే! పొద్దున మిషన్ మీద పని చేస్తుంటే అనుకోకుండా చిప్ ఒకటి వచ్చి వేలికి గుచ్చుకుంది. దానికి టించర్ వేసి బాందేజి కట్టాను. అది రెండు రోజుల్లో తగ్గిపోతుంది. సరేనా!” అని అన్నాడు. “చిన్న దెబ్బేమిటండీ? టి.టి తీసుకున్నారా? లేకపోతే ఇప్పుడు డాక్టర్ దగ్గరకు వెళదాం” అని ఆందోళనగా అడిగింది. “టి.టి ఈ మధ్యనే తీసుకున్నాను. ఇక దీని సంగతి వదిలేయి. పిల్లలేరి? అని మాట మార్చాడు. “ట్యూషన్ కెళ్ళారు. వచ్చే టయిమయింది. ఆ కప్పు ఇలా ఇవ్వండి. వాళ్ళు వచ్చేసరికి అన్నం వండి పెట్టాలి. పొద్దున స్కూల్లో ఏమి తింటారో ఏమో? ఆకలిగా వుంటారు” అంటూ హడావుడిగా టీ కప్పులు

తీసుకుని వంటింట్లోకి వెళ్ళిపోయింది. దీనికెప్పుడూ పనే! ఒక ముద్దు ముచ్చట వుండదు. అంత పని ఏమి వుంటుందో అర్థం కాదు, అని విసుక్కుంటూ పేపరును చేతిలో తీసుకుంటూనే టీ.వి ఆన్ చేశాడు.

ఎప్పటిలాగే సాయంత్రానికి ఇంటికి చేరాడు శ్రీనాథ్. కాలింగ్ బెల్ మోగంగానే పెద్దమ్మాయి సుమతలుపు తీసింది. ఇద్దరు పిల్లలు ఇంట్లోనే వున్నారు. టీ.వి చూస్తున్నట్లున్నారు. “మీ అమ్మలేదా! ఎక్కడకెళ్ళింది?” అని అడుగుతూ టీఫిన్ బ్యాగును అమ్మాయి చేతికిచ్చాడు.

“అమ్మ పడుకుంది డాడీ!” అని సుమ చెబుతుండగానే “డాడీ! అమ్మకు దెబ్బతగిలింది. నీవు రాగానే నీకు చెప్పిద్దండి” అని చిన్నది వెనక నుండి చెప్పింది. “ఏమే!” అంటూ అక్క చెల్లెలి మీద “ఎందుకు చెప్పావు” అంటూ అరిచింది.

“ఆపండి! వెధవ గోల! అమ్మకు ఏమయింది?” అంటూ శ్రీనాథ్ బాత్ రూంలోకి వెళ్ళాడు. పిల్లలు ఆ అరుపుకు టక్కున నోరుమూసారు. “వచ్చేసారా! ఏమి కాలేదండి. పిల్లలు కంగారు పెట్టేసారు! కొద్దిగా కాలు నొప్పిగా వుంటే ఇప్పుడే పడుకున్నాను. కొద్దిసేపట్లో లేస్తాను.” “సుమా! డాడీకి మంచినీళ్ళు ఇవ్వమ్మా!” అంటూ పడుకున్న మంచంమీద నుండి లేచిపోయింది. అప్పుడు ఆమె కాలిగాయాన్ని గమనించాడు శ్రీనాథ్! పడునైన వస్తువేదో కాలిమీద పడినట్లుగా వుంది. కొద్దిగా పసుపు అద్దినట్లు కనబడుతోంది.

“కాలినెప్పుంటావేంటి? ఏదో పెద్దదెబ్బ తగిలినట్లుందే! మీద ఏం పడేసుకున్నావ్! ఏ పనిచేసినా నెమ్మదిగా చేయమ్మా అని చెబుతూనే వుంటాను. ఒకటే ఖంగారు నీకు! అటూ ఇటూ పరుగులు తీస్తుంటావు. అంతా మునిగిపోయే పనేముంటుంది.” అని చివాట్లు వేసాడు శ్రీనాథ్.

“డాడీ! మమ్మి కాలు మీద కాలుతున్న పెనం పడింది” అని చిన్నది చెప్పింది. దానికి ఇంట్లో ఏ విషయమయినా డాడీకి రాగానే చెప్పందే నిద్రపట్టదు. “ఎలా జరిగింది సువర్చలా!” అని ఆదుర్దాగా ప్రశ్నిస్తూ బెడ్ మీద కూర్చున్నాడు.

“పొద్దున వంటింట్లో పిల్లల కోసం దోసలు వేసి, స్టా మీద నుంచి పెనం దించుతుంటే అదికాస్తా జారి కాలుమీద పడింది. పసుపురాసాను. తగ్గిపోతుంది లెండి” అని బాధగా పలికింది సువర్చల. “బాగా రక్తం కారినట్లుంది. తొందరగా తయారుకా! డాక్టరు దగ్గరికి వెళదాం” అని అన్నాడు శ్రీనాథ్.

“దీనికి డాక్టర్ ఎందుకండీ! మా ఆడవాళ్ళకు ఇవి మామూలే! ఇంట్లో ఏదో చిన్నవి అవుతూనే వుంటాయి. మళ్ళీ మందులు, ఇంజక్షన్లంటూ బోలెడు ఖర్చు. నేనేమయినా సంపాదిస్తున్నానా! ఆ డబ్బులు వుంటే పిల్లలకేమయినా కొనివ్వవచ్చు” అని అంది సువర్చల.

“ఏడ్చినట్లుంది. నోర్మాసుకుని నడు. అదేమయినా సెప్టిక్ అయిందంటే చస్తాం. ఇప్పుడే పోయెద్దాం పద!” అంటూ

బలవంతంగా బయలదేరదీసాడు రెండునిమిషాల్లో తయారయిన సువర్చను వెంటతీసుకుని డాక్టర్ దగ్గరకి తీసుకెళ్ళాడు. గాయాన్ని కట్టు కట్టి, ఇంజక్షన్ ఇచ్చాడు. కనీసం రెండు రోజులయినా మంచం దిగొద్దన్నాడు డాక్టర్! “అందుకే డాక్టర్ దగ్గరకు వద్దన్నాన్నేను! నేను మంచం మీద కూర్చుంటే ఇంట్లో పనులన్ని ఎవరు చేస్తారు. నోట్లోకి నాలుగువేళ్ళు ఎలా వెళతాయి. పిల్లలు చిన్నవాళ్ళు, వాళ్ళను స్కూళ్ళకు పంపాలి. మిమ్మల్ని కంపెనీకి పంపాలి. మనకేమయినా నౌకర్లా! చాకర్లా! ఇంట్లో పనిమనిషయినా లేదు.” అంటూ దారంతా గొణుగుతూనే వుంది. “నువ్వు వూర్కో తల్లీ! నేను చేస్తాగా! ఒక్కరోజు రెస్టు తీసుకుంటే మళ్ళీ నీ పనులన్నీ చేసుకోవచ్చు” అంటూ విసుక్కున్నాడు.

ఇంటికి వెళ్ళగానే మంచం మీద బలవంతంగా పడుకో పెట్టాడు. పిల్లలు తల్లి పక్కన కూర్చొని “నువ్వు పడుకో అమ్మా! మేము డాడీ కలసి ఇంటి పనులన్నీ చేసేస్తాం.” అని చెబుతుంటే చిన్నగా నవ్వి “మీ నాన్న తోను మీతోను ఏం పనులవుతాయమ్మా” అని అంది.

దానితో ఉక్రోశం వచ్చింది శ్రీనాథ్ కు! కాస్త గిన్నెలు కడిగి ఇల్లాడ్చి బట్టలుతీకి, వంట చేయడంతో అయిపోయిందా! అని పట్టుదలగా అనిపించింది. వంటింట్లో ఎక్కడి వస్తువులక్కడ చిందర వందరగా వున్నాయి. అంట్ల గిన్నెలు, దర్బనమిచ్చాయి. అన్నం గిన్నె, కూరగిన్నెల మూతలు తీసాడు. కొద్దిగా అన్నం, కూర కనబడ్డాయి. పెరుగు కూడా కొద్దిగానే వుంది.

“ముందర మీరీ అన్నం తినండి!” అంటూ పిల్లలకు పెడదామని పళ్ళెం కోసం చూసాడు శ్రీనాథ్. గిన్నెలు కడగితే కాని పళ్ళెలు రావు. “కొద్దిసేపు ఆగండి! గిన్నెలు కడిగి మీకు పెడతాను” అని అన్నాడు. పిల్లలు ఎన్నడు పనిచేయని డాడీ చేస్తుంటే సంభ్రమంగా చూస్తూ వంటింట్లోనే కూర్చున్నారు.

ఎప్పుడు వచ్చిందో, గోడ ఆసరాగా నిలబడి “ఆ కూరలు ఇలా పడేయండి, నేను తరిగిస్తాను” అని అంది సువర్చల. ఒక్కసారి ఉలిక్కిపడి వెనుతిరిగిన శ్రీనాథ్ కోపంగా ఏదో అనబోయిన మొఖం చూసి ఆగిపోయాడు.

“మీకు పని అలవాటులేదు. పిల్లలు ఆకలికి ఆగలేరు. మందులు వేసుకున్నాగా నాకు కొద్దిగా తగ్గింది ఈ కుర్చీలో కూర్చొని సాయం చేస్తాను” అని అంటు వంటింట్లోని ప్లాస్టిక్ కుర్చీని లాక్కుంది.

జుట్టంతా రేగిపోయి, మొహమంతా బాధతో పీక్కొనిపోయి వుంది. అయినా తాను ఏదో చేయరాని తప్పు చేసినట్లుగానూ, పిల్లల పట్ల తాపత్రయం ఆమెలో కొట్టొచ్చినట్లుగా కనబడుతోంది. తన వేలికి చిన్న గాయమయితే ఆవిడ పడ్డ ఖంగారు, చేసిన హడావుడి గుర్తుకు వచ్చింది. ఇంత పెద్ద దెబ్బ తగిలినప్పటికీ తాను పని చేయడానికే పుట్టినట్లుగానూ, తన ఉద్యోగాన్ని వేరే ఎవరో గుంజుకున్నట్లు తెగ బాధపడుతోంది. “ముందు నువ్వు పోయి రెస్టు తీసుకో! ఇలా తిరిగావంటే ఇంకో నెల్లాళ్ళు



పడుకోవాల్సి వస్తుంది. డాక్టరు గారు చెప్పినట్లు విను. నేను ఎలాగో అలాగా చేస్తాలే! రెండు రోజులయ్యాక నీ వంటిల్లు నీకే అప్పగిస్తాను!” అని అనునయంగా మాట్లాడుతూ బెడ్‌రూం లోకి పంపించాడు. “పాపిష్టి దాన్ని, అనవసరంగా ఈ దెబ్బ తగిలించుకున్నాను. మీకు పని పెడుతున్నాను.” అంటూ గొణుగుతూనే మూలుగుతూ మంచమెక్కింది. రెండు రోజుల్లోనే ఆడవాళ్ళు ఇంట్లో పడే శ్రమ విలువ తెలిసొచ్చింది శ్రీనాథ్‌కు! తనకే రెండు మూడుసార్లు వేడి వేడి కుక్కర్తో వాత పడటం, సెంక్‌లో నల్లా దెబ్బ తగలడం జరిగింది. గిన్నెలు కడగడం, బట్టలుతకటం, ఇల్లు శుభ్రం చేయడం, పిల్లలను తయారు చేయడం, బాబోయ్! రోజూ ఇల్లాలు ఇంత పని చేస్తుందా? అని ఆశ్చర్యపోయాడు. తాను ఎంత చేసినా అతుకుల బొంతలాగే వుంది తప్ప సువర్చల చేసినంత నైపుణ్యం, పొందిక రాలేదు. ఒంటిచేతిమీద ఇంత పని ఎలా చేసుకొస్తోందబ్బా!? అని ఆశ్చర్యపోయాడు. ఇంత పని చేస్తున్నా, తన కోపతాపాలకు విదిలింపులకు జడిసిపోతూ ఇంకా ఏదో లోపం చేస్తున్నట్లుగానే బాధపడుతూ వుంటుంది. తాను ఉద్యోగం చేసి ఏమి సంపాదించటం లేదని, ఇంట్లో కూచుని తింటున్నానని ఎప్పుడూ అంటూనే వుంటుంది. కాని ఈ ఇంటి చాకిరి విలువ కడితే నెలకు వేలల్లో వుంటుందని ఏనాడో ఆర్థిక వేత్తలు తేల్చి చెప్పారు.

ఈ లోగా ఇరుగుపొరుగులో వుండే ఆడవాళ్ళు చూడడానికి వస్తూ కూర, పప్పు తీసుకు రాసాగారు. రోజూ పిల్లలను స్కూలుకు వాళ్ళే తయారు చేసి పంపడం చేసారు. తన తోటి కార్మికుల లాగే ఆడవాళ్ళు ఒకరికొకరు కష్టాల్లో సహాయపడటం చూశాడు.

సువర్చల కాలునొప్పి తగ్గి దారిలో పడేసరికి వారం పైగా పట్టింది. రెండు రోజులు శెలవు పెట్టి, మిగతా రోజులు ముందూ వెనకా వెళ్తూ నడిపించిన శ్రీనాథ్‌కు, సువర్చల మళ్ళీ వంటింట్లో ఛార్జ్ తీసుకునే లోపల చుక్కలు కనబడ్డాయి. ఇంటిపని చేతులోకి తీసుకున్న చిటికలోనే ఇల్లంతా సర్దేసి మళ్ళీ పూర్వ వైభవాన్ని తీసుకువచ్చింది.

ఆ రోజు తెల్లవారు ఝామునే నిద్రలేచి వంటింట్లో పనిచేసుకుంటున్న సువర్చలకు, వెనకాలే శ్రీనాథ్ కూడా లేచి మొఖం కడుక్కోవడం ఆశ్చర్యం వేసింది. కంపెనీ టైంకు గంటముందు లేచి తయారు కావడం అతడి అలవాటు. ఏదైనా పనిమీద బయటకు వెళుతున్నాడనుకుంది. వంటింట్లోకి వచ్చిన శ్రీనాథ్‌చేతికి టీ కప్పు నందిస్తూ “ఎందుకండీ అంత పొద్దున్నే లేచారు? బయటకు వెళ్తున్నారా?” అని అడిగింది.

“ఎక్కడికి వెళ్ళడం లేదు! ఏవీ ఆ కూరగాయలు ఇలా పడేయ్ నేను తరిగి పెడతాను” అంటూ కుర్చీలో కూర్చున్నాడు శ్రీనాథ్. ఎన్నడూ చూడని ఈ మార్పుకు భర్తనే చూస్తూ నోరు వెళ్ళబెట్టింది సువర్చల! “తప్పేమీ లేదమ్మా! ఇద్దరం కలిసి చేస్తే పని తొందరగా అవుతుంది. నీకూడా శ్రమ తగ్గుతుంది.” అంటూ చిరునవ్వుతో తానే లేచి కూరలు, కత్తిపీట అందుకున్నాడు శ్రీనాథ్! ❖

అరుణోదయం

ఒకటోసారి

రెండోసారి

మూడోసారి

వేలం పాట పూర్తయింది.

తాకట్టులో వున్న భారతదేశం

పూర్తిగా అమ్ముడు పోయింది!

నిండు సభలో ద్రౌపదిలా

ప్రజాస్వామ్యం పరాభవమయింది.

‘మీర్ జాఫర్ లా’

లోక్ సభ స్పీకర్

చిరునవ్వులు చిందించాడు!

పాదాక్రాంతమయిన

భారత దేశాన్ని చూసి

శ్వేతసౌధం వికట్టహాసం చేసింది.

నోటుకు అమ్ముడు పోయింది

ఓటు మాత్రమే కాదు,

ఈ దేశ సార్వభౌమత్వమని

తెలిసిన ‘జనత’ దిగ్గ్రాంతి చెందింది.

ముసుగులన్నీ తొలగిపోయాయి

ఎవరు ఎవరి పక్షమో తేలిపోయింది.

రణ రంగమే మిగిలింది.

దుర్యోధన, దుశ్శాసనుల

వికట్టహాసాలు, విజయగర్వాలు

కొన్నాళ్ళు మాత్రమే!

హస్తినాపురంపై ఏకఛత్రాధిపత్యం

పగటికల మాత్రమే!

ఉద్యమిస్తున్న సూర్యుడు

ఉదయించే రోజు రాకమానదు

ఈ చీకటి గబ్బిలాల పతనం తప్పదు

అరుణోదయం కాకమానదు!

సత్యభాస్కర్

❖ ❖ ❖ ❖

అతితెలివి నక్క



అనగ అనగా ఒక ఊళ్ళో ఓ నక్క ఉండేది. ఒక రోజు ఎంత తిరిగినా తినడానికి ఏమీ దొరకలేదు. గత రెండు రోజులనుండి కూడా ఏమీ తినలేదు. అందువల్ల చాలా ఆకలి వేసింది. ఆ సమయంలో అకస్మాత్తుగా ఆ ఊళ్ళోనే వున్న వెంకయ్య చెరుకు తోట గుర్తుకు వచ్చింది. వెంటనే ఆ చెరుకు తోటవైపు వెళ్ళింది. అక్కడ చెరుకు తోట చుట్టూ ఎవరూ చొరబడకుండా ముళ్ళకంచె వేసి ఉండడాన్ని గమనించింది. ఆ చేను మధ్యలో 'మంచె' మీద కూర్చొని వెంకయ్య చేనుకు కాపలా కాస్తున్నాడు. ఎలాగైనా అక్కడే తనకు కావాల్సిన ఆహారాన్ని సంపాదించు కోవాలని ఆలోచనలో పడింది నక్క. దానికి ఒక పథకం వేసింది.

'మంచె' మీద ఉండి కాపలా కాస్తున్న వెంకయ్య దగ్గరికి వెళ్ళి 'ఈ రోజు రాత్రి ఏదో జరగబోతుంది. ఈ ఊరుని అనుకొని ఉన్న అడవిలో ఏనుగులు తిరుగుతున్నాయని తెలుసుకదా! ఆ గుంపులోని ఒక ఏనుగుకు నీ చెరుకు తోటపై కన్నుపడింది. ఎలాగైనా నీ చెరుకును తినాలని అది ఆలోచిస్తుంది. ఈ రోజు రాత్రి నీతోటకు రావచ్చు. అందువల్ల జాగ్రత్తగా ఉండు. నీ విల్లు, బాణాలను సిద్ధంగా ఉంచుకో' అని వెంకయ్యకి సలహా ఇచ్చింది.

ఇది విని వెంకయ్య ఎంతో ఆందోళన పడ్డాడు. ఎంతో కష్టపడి పెంచి, కోతకు సిద్ధంగా ఉన్న తన చెరుకు తోటను ఎలాగైనా రక్షించుకోవాలని నిర్ణయించుకున్నాడు. తన విల్లును, బాణాలను సిద్ధం చేసుకున్నాడు. పెందలాడే భోంచేసాడు. రాత్రి ఏనుగు కంచెను దాటి చెరుకు తోటలోకి జొరబడితే చంపాలని నిశ్చయించుకున్నాడు.

వెంకయ్య నుంచి సరాసరి నక్క ఏనుగులు ఉండే తాపూకు వెళ్ళింది. ఏనుగులన్నీ నీటి కొలను దగ్గర కూర్చొని విశ్రాంతి తీసుకుంటున్నాయి. అప్పుడు నక్క ఒక ఏనుగుకు కొంత దూరంగా నిలబడి "ఏనుగులు అడవిలో ఎంతో బలమైన జంతువులు. అయితే ఈ రోజుల్లో మీకు సరైన తిండి దొరకడంలేదని నాకు తెలుసు. దీనికి కారణం మీరంతా శాకాహారులు కావడమే. ఈ అడవి అనుకొని కోతకు సిద్ధంగా ఉన్న చెరుకు తోట ఉంది. దాని చుట్టూ ఇనుపకంచె ఉంది. దానిని తెగగొట్టడం మీకు అంత సమస్యకాదు. దాన్ని తిని ఆనందంగా కాలం గడుపు" అని చెప్పింది. దానికి ఏనుగు ఎంతో సంతోషపడి "నీవు చెప్పింది నిజమే మిత్రమా! సరైన ఆహారం లేక అడవిలో అటు ఇటు తిరుగుతున్నాం. తియ్యటి చెరుకు లేక నోరంతా చప్పబడింది. నీవు చెప్పినట్లుగానే ఈ రాత్రి చెరుకు తోటకు నడిరాత్రి వస్తాను" అంది ఏనుగు. అప్పుడు నక్క "ఆ చెరుకు తోట చాలా పెద్దది. బాట దగ్గరే ఒక చెట్టు ఉంది. ఆ చెట్టు పక్కనుండి చెరుకు తోటలో జొరబడటం చాలా తేలిక" అంది. ఈ నక్క సలహాకు ఏనుగు ఎంతో పొంగిపోయి "నువ్వు చెప్పి నట్లుగానే ఆ చెట్టు దగ్గర నుండి తోటలోకి జొరబడతాను మిత్రమా" అంది పొంగిపోయిన ఏనుగు. ఆ తరువాత నక్క చెరుకు తోటకు వెళ్ళింది వెంకయ్యను వెంకయ్య చెరుకు తోటకు కాపలా కాస్తున్నాడు. నక్కను చూసి వెంకయ్య "ఏం చేస్తున్నావూ

ఇక్కడ" అని గద్దించి అడిగాడు అప్పుడు నక్క "ఏనుగు విషయమే చెబుదామని నీకాడికే వస్తున్నా. అడవి నుండి ఏనుగు బాట దగ్గరగా ఉన్న చెట్టు దగ్గర నుండి తోటలోకి రావచ్చు. అది నీకు చెబుదామనే ఇటు ఇస్తున్నా" అని చెప్పి వెళ్ళిపోయింది.


ఆ తరువాత నక్క బాట దగ్గరి చెట్టు దగ్గర ఉన్న పుట్ట దగ్గరికి వెళ్ళి "పాము బావా! పాము బావా! ఈ తోట ఆసామి వెంకయ్య తెలుసుకదా! ఆయన నిన్ను, నీ కుటుంబాన్ని నాశనం చేయడానికి సిద్ధమయ్యాడు. ఈ రోజు రాత్రి ఇటు వస్తాడు. వచ్చినప్పుడు నీ విషంతో అతన్ని కుట్టి చంపి నిన్ను, నీ కుటుంబాన్ని రక్షించుకో" అని చెప్పింది. అది విన్న పాము "నక్కబావా! నక్కబావా! మొన్న ఆ రైతు ఇటువైపు వచ్చాడు. అటు, ఇటు చూస్తూ నన్ను గమనించాడు. ఆయనను చూసిన వెంటనే తప్పించుకొని నేను ఈ తొర్రలో జొరబడ్డాను. అప్పటి నుండి నేను కూడా ఆయనను అనుమానిస్తూ భయపడుతున్నాను. ఆ వెంకయ్య ఈ రాత్రి వస్తే ఎలాగైనా నావిష కోరలతో కరిచి చంపేస్తాను" అని చెప్పి వెళ్ళిపోయింది. దాదాపు నడి రాత్రి సమయంలో బాట పక్కన్న ఉన్న చెట్టువైపు నుండి ఏనుగు ఎప్పుడు తోటలో జొరబడి చెరుకు తోటను నాశనం చేస్తుందా అని ఎదురు చూస్తూ ఇలా జరగకముందే ఏనుగును ఎలాగైనా చంపాలని విల్లును, బాణాన్ని ఎక్కుబెట్టి కాపలా కాస్తున్నాడు. ఆ సమయంలో నక్క సూచించినట్లుగానే ఏనుగు చెట్టు దగ్గర కంచెను తెంపి తోటలోకి జొరబడింది.

ఏనుగును గమనించిన వెంకయ్య ఒకేసారి మూడు బాణాలను వెంట వెంటనే వదిలాడు. ఆ బాణాలు సూటిగా తగలడంతో ఏనుగు కిందపడి తన్నుకుంటుంది. ఈ తోపల, రైతును గమనించిన పాము తన విషపు కోరలతో రైతు కాలును కరిచింది. దీంతో వెంకయ్య వెంటనే పామును ఇంకో బాణం వదిలి చంపేసాడు. ఇంకో బాణంతో ఏనుగును పూర్తిగా చంపాలని విల్లును సందించాడు. కాని పాము కాటుకు విషం ఎక్కి ఈలోపలే వెంకయ్య చనిపోయాడు. విల్లులో పెట్టిన బాణం అలాగే ఉండి పక్కన పడిపోయింది.

ఆ తరువాత నక్క వచ్చింది. చనిపోయి పడి ఉన్న ఏనుగును, చెరుకు తోటయజమాని వెంకయ్యను, పామును గమనించింది. చాలా సంతోషించింది. వీని మాంసంతో కనీసం రెండు నెలలైనా హాయిగా ఆకలి అనేది లేకుండా గడపొచ్చు అని సంతోష పడింది. విల్లు - బాణం పక్కన పడి ఉన్న నెత్తురును మొదట తిందామని నాకటం ప్రారంభించింది. ఆ సమయంలో విల్లుకు గుంజి ఉన్న తాడుకు నక్క అనుకోకుండా బయటికి వచ్చి నక్క నోటిలోకి దిగింది. నక్క చనిపోయింది.

చూశారా బాలలూ! అత్యాశకు పోయిన నక్క చెరుకు తోట యజమాని వెంకయ్య, ఏనుగు, పాముల ప్రాణాలు పోవడానికి కారణమేకాక తన ప్రాణాన్ని కూడా బలి ఇయ్యాల్సి వచ్చింది!! అత్యాశ ఎప్పుడూ మంచిది కాదు.


**ప్రముఖ వామపక్ష నేత
కామ్రేడ్ హరికిషన్ సింగ్ సూర్జిత కు
కార్మిక లోకం జోహార్లు !!**



**కార్మిక కర్షక అభ్యున్నతకై
అవిశ్రాంతంగా పోరాటం చేసిన
సిపియం పార్టీ సీనియర్ నేతకు
శ్రామిక జనావళి నివాళులర్పిస్తోంది.**

డా॥ శేషారెడ్డి కన్నుమూత

ప్రజావైద్యులు, నెల్లూరు రామచంద్రారెడ్డి ప్రజా వైద్యశాల సూపరింటెండెంట్, జనవిజ్ఞాన వేదిక వ్యవస్థాపకు ల్లో ఒకరైన జెట్టి శేషారెడ్డి (78) ఇకలేరు. అనారోగ్యంతో గత రెండు నెలలుగా చెన్నై విజయ ఆసుపత్రిలో చికిత్స పొందుతున్న ఆయన గురువారం రాత్రి 11.40 గంటల సమయంలో కన్నుమూశారు. గుండె



సంబంధిత వ్యాధితో ఆయన బాధపడుతున్నారు. జెఎస్ గా నెల్లూరు జిల్లాలో సుపరిచితులైన శేషారెడ్డి 1930 మార్చి 10న నెల్లూరు జిల్లా కోవూరులో జన్మించారు. చిన్నప్పటి నుంచి కమ్యూనిస్టు భావాలను పుణికి పుచుకున్న శేషారెడ్డి తుది శ్వాస విడిచే దాకా తను నమ్మిన సిద్ధాంతాల కోసం కృషి చేశారు. దక్షిణ భారత దేశ కమ్యూనిస్టు పార్టీ నిర్మాత పుచ్చలపల్లి సుందరయ్య శేషారెడ్డి దగ్గర బంధువు. సుందరయ్య సోదరుడు డాక్టర్ రామచంద్రారెడ్డి ప్రోద్బలంతో మెడిసిన్ పూర్తి చేసిన శేషారెడ్డి ఆ తరువాత జీవితాన్ని, వైద్య వృత్తిని ప్రపజాసేవకు అంకితం చేశారు. నెల్లూరు రామచంద్రారెడ్డి ప్రజావైద్యశాలలో 1955 నుంచి సేవలందిస్తున్నారు. అనేక మంది రోగులు ఆయన చెయ్యి పట్టుకుని చూస్తే చాలని భావిస్తూ రెండు రోజులైనా వేచి వుండి వైద్యం చేయించుకుని వెళుతుంటారు. ఆయన చైనా-భారత్ సరిహద్దు వివాదం సమయంలో జైలు జీవితం అనుభవించారు.

శ్రద్ధాంజలి

ఆంధ్రప్రదేశ్ అంగన్వాడీ వర్కర్స్ & హెల్పర్స్ యూనియన్ వరంగల్ జిల్లా అధ్యక్షురాలు టి.ఉమాదేవి అనారోగ్యంతో జులై 19న మరణించారు. జిల్లాలో అంగన్వాడీ ఉద్యమం కోసం సుభీర్షకాలం పని చేసిన ఆమె క్వాన్సర్ వ్యాధితో చాలా కాలంగా బాధపడు తున్నారు. వ్యాధి తీవ్రం కావడంతో ఆమె మృతి చెందారు. ఆమె మృతి జిల్లా అంగన్వాడీ ఉద్యమానికి తీరని లోటు. రాష్ట్ర కమిటీ ఆమెకు జోహార్లున్నూ, వారి కుటుంబానికి సానుభూతిని తెలియజేసింది. ఆమె మృతికి సంతాపం తెలియజేస్తూ ఆమె స్వగ్రామమైన కాపుల కనకపర్తిలో యూనియన్ ఆధ్వర్యంలో సంస్మరణ సభ జరిగింది. ఇందులో పలువురు మాట్లాడుతూ జిల్లాలో అంగన్వాడీ ఉద్యమం అభివృద్ధికి ఆమె చేసిన సేవలు చిరస్మరణీయమని స్థిరించుకున్నారు.

**మధ్యాహ్నభోజన పథకంలో విద్యార్థులకు ఒక్క రోజుకు 1రూపాయి అదనంగా పెంచుతూ
ప్రభుత్వం జారీ చేసిన ఉత్తర్వుల యొక్క సంక్షిప్త సారాంశము**

**ఆంధ్రప్రదేశ్ ప్రభుత్వం
పాఠశాల విద్యా శాఖ (ప్రోగ్రామ్-1)**

జీ.ఓ.ఎం.ఎస్. నెం : 90

తేది : 09.07.2008

1. జీ.ఓ. ఎం.ఎస్. నెం : 11 పాఠశాల విద్యాశాఖ (ప్రోగ్రామ్-1) తేదీ : 19.02.2003
2. జీ.ఓ. ఆర్డీ. నెం : 522 పాఠశాల విద్యాశాఖ (సిఎస్ఎస్- ఆర్ఇ) తేదీ : 31.07.2006
3. ఆ||ప్ర|| పాఠశాల విద్యా శాఖ డైరెక్టర్ హైదరాబాద్ గారి లేఖ : ఆర్.సి. నెం. 11/ఎండిఎం- 2/2007 తేదీ 09.01.2008

ఉత్తర్వులు :

- (1) జీ.ఓ.-1లో ఉదహరించిన దానిని చదవండి. 18.01.2003 నుండి మధ్యాహ్నభోజన కార్యక్రమానికి విద్యార్థి ఒక్కొక్కరికి క్రింది విధంగా నిర్ణయించారు.

| | | |
|----------------------------------|---|---|
| 50 లోపు విద్యార్థులున్న పాఠశాలలో | - | రూ 2.00 పై. రోజుకు విద్యార్థిఒక్కొక్కరికి |
| 51 - 100 విద్యార్థులున్న చోట | - | రూ 1.75 పై. రోజుకు విద్యార్థిఒక్కొక్కరికి |
| 101 - అపైన విద్యార్థులున్న చోట | - | రూ 1.50 పై. రోజుకు విద్యార్థిఒక్కొక్కరికి |

- (2) జీ.ఓ. 2లో ఉదహరించిన విధంగా ప్రభుత్వం వారంలో రెండు గుడ్లు విద్యార్థులకు అందించాలనే కండీషన్తో ఒక విద్యార్థిపై 50 పై|| పెంచడము జరిగింది. పెంచిన రేట్లు క్రింది విధంగా ఉన్నాయి.

| | | |
|------------|---|-----------------|
| 50 లోపు | - | రూ 2.50 పైసలు |
| 51 - 100 | - | రూ 2.25 పైసలు |
| 101 - అపైన | - | రూ 2.00 పైసలు |

- (3) పై మూడవదానిలో ఉదహరించిన విధంగా పాఠశాల విద్యాశాఖ డైరెక్టర్ గారి లేఖలో కూరగాయలు, నూనెలు తదితర నిత్యవసర సరకులు ధరలు పెరిగినందు వలన విద్యార్థి ఒక్కొక్కరికి అదనంగా రూ. 1.00 పెంచి మధ్యాహ్న భోజన నిర్వహకులకు అందజేయాలని ప్రతిపాదనలు చేశారు.

- (4) పై ప్రతిపాదనలను జాగ్రత్తగా పరిశీలించిన ప్రభుత్వం జూన్ 2008 సం|| నుండి ప్రతి పాఠశాల పని దినం రోజు విద్యార్థి ఒక్కొక్కరికి అదనంగా రూ|| 1.00 పెంచడానికి అనుమతించింది. పెంచిన రేట్లు క్రింది విధంగా ఉంటాయి.

| క్ర.సంఖ్య | పాఠశాల విద్యార్థుల సంఖ్య | ప్రస్తుతం కొనసాగుతున్న రేట్లు | రూ 1.00 పెంచిన తర్వాత రేట్లు |
|-----------|--------------------------|-------------------------------|--------------------------------|
| 1 | 50 లోపు | రూ 2.50 | రూ 3.50 |
| 2 | 51 - 100 | రూ 2.25 | రూ 3.25 |
| 3 | 101 - పైన | రూ 2.00 | రూ 3.00 |

- (5) ఆంధ్రప్రదేశ్ పాఠశాల విద్యాశాఖ డైరెక్టర్ హైదరాబాద్ గారు తగు చర్యలను వెంటనే తీసుకోవాలని కొరడమైనది.

ఆంధ్రప్రదేశ్ ప్రభుత్వంచే ఉత్తర్వులు జారీచేయడమైనది.

Sd/-

డా|| సి.బి.ఎస్. వెంకటరమణ
ప్రభుత్వ ప్రిన్సిపల్ సెక్రటరీ

నిమ్మజాతుల కన్నీటి నీరదములు
పిడుగులై దేశమును గాల్చి వేయుననుచు
రాట్నమును దుడ్డుగట్టి కరానబూని
దెసలదోతెంచె గజరాతు ముసలిసెట్టి

ఈ హరిజనోద్ధరణ కార్యక్రమ ప్రభావాన్ని కూడా ఇలా వర్ణించారు - ఇంకో పద్యంలో

సీమగుడ్డకు కన్నులు చెమ్మగిల్చె
ముతక బట్టకు మర్యాదపొటమరించె
నగరి వెలుపలి మాలమాదిగలు గూడ
నరులు సుమ్మని దేశంబు గుఱుతుబట్టె

జాషువా గారి మీద గాంధీ గారి సత్్యాగ్రహ కార్యక్రమం చాలా ప్రభావం చూపించింది. ఒక పద్యంలో దాని గురించి రాశారు. అది ఇలా ఉంటుంది.

గుఱ్ఱాలకు తెక్కలు గల
వెట్టి యుగాల్ దాటిపోయె విజ్ఞానంబున్
బుఱ్ఱగల గాంధీ యుగమిది
కఱ్ఱలు ఖడ్గంబు లేలగ లేవు ప్రజన్

అంటరానితనాన్ని పాటించిన భారతీయ హైందవ చతుర్వర్ణ సంప్రదాయాన్ని ఒక పద్యంలో తీవ్రంగా విమర్శించారు.

ఆ యభాగ్యుని రక్తంబు నాహరించి
యినుప గజ్జెల తల్లి జీవనము సేయుఁ
గసరి బుస కొట్టు నాతని గాలిసోఁక
నాల్గుపడగల హైందవ నాగరాజు

ఇట్లా గబ్బిలం కావ్యం చదువుతుంటే అసమానతల సమాజం మీద జాషువా గారు స్పందించిన తీరు యొక్క తీవ్రత మనకు తెలుస్తుంది. సాటి సంప్రదాయ కవులంతా ప్రేమ, ప్రణయ, శృంగార కవిత్వాలతో కాలయాపన చేస్తుండగా, జాషువా గారు మాత్రం సామాజిక దౌష్ట్యాన్ని తన కవిత్వం ద్వారా చీల్చి చెండాడారు.

వీరు రాసిన పద్యాలు ఆంధ్ర దేశమంతా సంచలనం కల్గించాయి. తెలుగు ప్రజలు జాషువా గారి పద్యాలను ఆసక్తిగా, ఇష్టంగా చదువుకున్నారు. బిరుదులతో సత్కారాలతో ప్రశంసల జల్లులు కురిపించారు.

క్రీస్తు చరిత్ర కావ్యానికి కేంద్ర ప్రభుత్వం సాహిత్య అకాడమీ అవార్డు ఇచ్చింది. అత్యంత ప్రతిభగల కవిగా గుర్తించిన ప్రభుత్వం పద్మభూషణ్ అవార్డు ను ఇచ్చి సత్కరించింది. రాష్ట్రప్రభుత్వం శాసన మండలి సభ్యునిగా నియమించింది. ఇలా అనేక సన్మాన సత్కారాలు పొందిన జాషువా తన సాహిత్యం నిండా సామాజిక వాస్తవికతను ప్రతిబింబించిన కవి.

తన జీవించిన కాలంలోనే అనేక మంది యువకులను, మేధావులను ప్రభావితం చేసిన కవి. ఆనాడే కాకుండా నేటికీ ఎంతో మందిని తన రచనల ద్వారా ప్రభావితం చేస్తున్నారు. జాషువా గారి సాహిత్యం ఒక సామాజిక స్రవంతికి ప్రతిబింబం. మనలో ఆలోచనలను రేకెత్తిస్తుంది. పదును పెడుతుంది. కార్యోన్ముఖులను చేస్తుంది. సామాజిక బాధ్యతను గుర్తింపజేస్తుంది.

తను పుట్టిన వినుకొండను అమితంగా ప్రేమిస్తూనే విశ్వనరుడి స్థాయికి చేరిన జాషువా విశ్వకవి.

కులమతాల గీతల జొచ్చి
పంజరాన గట్టుబడను నేను
నిఖిల లోకమెట్లు నిర్ణయించిన
నాకు తరుగు లేదు విశ్వనరుడ నేను

విశ్వనరుడిగా రూపొందిన జాషువా గారి పద్యాల్లో స్ఫూర్తికి కొడువలేదు. తను రాసిన ప్రతీ వాక్యం స్ఫూర్తి వంతంగా ఉంటుంది. ఏ విషయం గురించి రాసినా సామాజిక స్పృహ, వేదన అంతర్లీనంగా మనకి కనిపిస్తూనే ఉంటుంది. మనల్ని కదిలిస్తూనే ఉంటుంది.

రాజు మరణించె ఒక తార రాలిపోయె
కవియు మరణించె ఒక తార గగనమెక్కె
రాజు జీవించె రాతి విగ్రహమందు
సుకవి జీవించె ప్రజల నాల్కాయందు

నిజమే! జాషువా సుకవి. అందుకే మనం నిత్యం జాషువా గారిని స్మరించుకుంటూ స్ఫూర్తిని పొందగలుగుతున్నాం. సామాజిక రంగంలో, సాహిత్యరంగంలో కృషి చేసే అందరికీ కూడా జాషువా గారి సాహిత్యం ఉత్తేజాన్ని కల్గిస్తుంది.

తెలుగు సాహిత్యాన్ని సుసంపన్నం చేసిన జాషువా గారి రచనలు ఆజరామరం.

(అకాశవాణి, హైదరాబాద్ కేంద్రంలో ప్రసారం కోసం రాయబడినది.)





మహను ఫౌండేషన్
పుస్తకాల పరిశీలనావట్టిక

| | |
|----------------------|---------------|
| పుస్తకం సంఖ్య | KLVOIA-415 |
| పుస్తకం పేరు | కాంక్షల మండలం |
| తారీఖు | 25/8/20 |
| ముందు అట్ట | yes |
| వెనుక అట్ట | yes |
| మొత్తం పేజీలు | 37 |
| పెద్ద పైకా పేజీలు | No |
| ఖాళీ పేజీలు | No |
| లేవీ పేజీలు | No |
| తయారు చేసినది | Nandini |
| పేజీలు విడదీసినది | Nandini |
| హ్యాన్డ్ చేసినది | Nandini |
| పరిశ్ల చేసినది | pragathi |
| పేజీలు పరిశూనినది | |
| బైండింగు చేసినది | |
| ప్యాకింగు చేసినది | |
| హ్యాన్డ్ చెయ్యబడినది | No |
| తప్పులు | No |
| సరిపో | 900d |